

# انسدادِ سود کا مقدمہ اور وفاقی شرعی عدالت کے 14 سوال

حافظ عاطف وحید



مکتبہ حُدّادُمُ القرآن لاہور

النہادِ سود کا مقدمہ

لور

وفاقی شرعی عدالت کے

سوال 14

حافظ عاطف وحید



مکتبہ حُصَامُ الْقُرآن لاہور

36 کے، مادل ٹاؤن لاہور، فون: 3-35869501

[maktaba@tanzeem.org](mailto:maktaba@tanzeem.org)

نام کتاب ————— انسدادِ سود کا مقدمہ  
اوروفاقی شرعی عدالت کے 14 سوال  
طبع اول (جولائی 2016ء) ————— 7000  
ناشر ————— ناظم نشر و اشاعت، مرکزی انجمن خدام القرآن لاہور  
مقام اشاعت ————— کے ماذل ٹاؤن، لاہور  
فون: 3-35869501  
مطبع ————— شرکت پرنٹنگ پر لیس، لاہور

email: publications@tanzeem.org  
website: www.tanzeem.org

بِسْمِ اللّٰہِ الرَّحْمٰنِ الرَّحِیْمِ

## تقدیم

یہ بات ایک اُٹل حقیقت ہے جس کا انکار ممکن نہیں کہ پاکستان اسلام کے نام اور کلمہ طیبہ کے اعلان و اقرار پر موجود میں آیا۔ لاکھوں جانوں کی قربانی اور ہزاروں عصمتیں اٹوانے کے بعد قائم ہونے والے ملک میں اسلامی شریعت کے علاوہ کسی دوسرے قانون کی بالادستی نہ عقلاءً قابل تسلیم ہے اور نہ شرعاً قابل قبول۔ یہی وجہ ہے کہ قائد اعظم محمد علی جناح کا پاکستان کے لیے ایک اسلامی فلاجی مملکت کا وزن اُن کے دسیوں خطابات سے واضح ہو جاتا ہے جو انہوں نے تحریک پاکستان کے لیے جدوجہد کے دوران اور بعد میں ارشاد فرمائے۔

1948ء میں سٹیٹ بینک آف پاکستان کی افتتاحی تقریب سے خطاب کرتے ہوئے

قائد کا یہ بیان تاریخی ریکارڈ کا حصہ ہے۔ انہوں نے فرمایا:

*"I shall watch with keenness the work of your Research Organization in evolving banking practices compatible with Islamic ideas of social and economic life. The economic system of the West has created almost insoluble problems for humanity and to many of us it appears that only a miracle can save it from disaster that is not facing the world. It has failed to do justice between man and man and to eradicate friction from the international field. On the contrary, it was largely responsible for the two world wars in the last half century. The Western world, in spite of its advantages, of mechanization and industrial efficiency is today in a worse mess than ever before in history. The adoption of Western economic theory and practice will not help us in achieving our goal of creating a happy and contended people. We must work our destiny in our own way and present to the world an economic system based on true Islamic concept of equality of manhood and social justice. We will thereby be*

*fulfilling our mission as Muslims and giving to humanity the message of peace which alone can save it and secure the welfare, happiness and prosperity of mankind..."*

جناب قادر کا یہ بیان ایک نوع کا پالیسی سٹیمپنٹ ہے جو اپنے مفہوم اور مدعایں بالکل واضح اور غیر مبہم ہے۔ پاکستان کے مرکزی مالیاتی ادارہ کا سنگ بنیاد رکھتے ہوئے اس اصولی موقف کا اظہار اس امر کا غماز ہے کہ اسلامی جمہوریہ پاکستان کی آئینی تاریخ اور سود کی حرمت کا مسئلہ بالکل آغاز ہی سے پہلو بہ پہلو رہا ہے۔

1956 کے آئین اور 1962 میں تشکیل پائے جانے والے آئین، دونوں میں صاف اور غیر مبہم طور پر یہ بات درج تھی کہ حکومت پاکستان نظامِ معیشت سے سود کی لعنت کو ختم کرنے کے لیے بھرپور کوشش کرے گی۔ اس کے بعد 1973 کے آئین، جو کہ ہماری تاریخ کا متفقہ آئین اور دستور مانا جاتا ہے، کے آرٹیکل 38 کی ذیلی دفعہ F میں کہا گیا ہے ”حکومت جس قدر جلد ممکن ہو سکے ربا کو ختم کرے گی۔“

1962 میں آئین کی تشکیل کے علاوہ قومی سطح پر اسلامی نظریاتی کونسل کے نام سے ایک دستوری ادارہ قائم کیا گیا جس میں تمام ممالک اور مکاتب فکر سے تعلق رکھنے والے مستند علماء کرام کو نمائندگی دی گئی۔ اس ادارے کے فرض منصبی میں یہ بات شامل کی گئی کہ یہ ادارہ ایسی تجواویز مرتب کرے گا جن پر عمل کر کے پاکستانی عوام کی زندگیوں کو اسلامی ڈھانچے میں ڈھالا جاسکے۔

چنانچہ 3 دسمبر 1969ء کو اسلامی نظریاتی کونسل نے اپنی آئینی ذمہ داری ادا کرتے ہوئے اپنی ایک رپورٹ میں اتفاقی رائے سے اس امر کا اظہار کیا کہ ”ربا اپنی ہر صورت میں حرام ہے اور شرح سود کی کمی بیشی سود کی حرمت پر اثر انداز نہیں ہوتی“، مزید یہ کہ موجودہ بینکاری نظام کے تحت افراد اداروں اور حکومتوں کے درمیان قرضوں اور کاروباری لین دین میں اصل رقم پر جو اضافہ یا بڑھوٹری لی یا دی جاتی ہے وہ ربا کی تعریف میں آتی ہے۔ سیو نگ سٹریکٹ میں جو اضافہ دیا جاتا ہے وہ بھی سود میں شامل ہے۔ پرویڈنٹ فنڈ اور پوٹل بیسہ زندگی وغیرہ میں جو سود دیا جاتا ہے وہ بھی ربا میں شامل ہے اور اس کے ساتھ ساتھ صوبوں، مقامی اداروں اور سرکاری ملازمین کو دیے گئے قرضوں پر اضافہ بھی سود ہی کی ایک قسم ہے، لہذا یہ تمام صورتیں حرام اور منوع ہیں۔

کونسل کی مذکورہ بالا رپورٹ کے 8 سال بعد 1977ء میں صدر پاکستان جنرل محمد ضیاء

الحق نے کوںسل کو ہدایت کی کہ کوںسل ضروری تحقیق اور تفتیش کے بعد ایسے طریقے بھی تجویز کرے جن کو اپنا کرسود جیسی لعنت کا خاتمہ کیا جاسکے۔ چنانچہ کوںسل نے بینک ماہرین، اقتصادیات کے ماہرین اور علماء سے طویل گفتگو اور مباحثت کے بعد اور عالمی سطح پر اس مسئلے کی پیچیدگیوں کے گھرے مطالعے کے بعد 25 جون 1980ء کو اپنی رپورٹ صدرِ پاکستان کے سامنے پیش کر دی۔ اس رپورٹ میں سود کو ختم کر کے اس کے تبادل نظام کی جملہ تفصیلات درج تھیں اور کہا گیا تھا کہ ان تباہیوں پر عمل درآمد سے دو سال کے اندر اندر پاکستان کی معیشت سود سے مکمل طور پر پاک ہو سکتی ہے۔

اس رپورٹ کی اہمیت کا اندازہ اس امر سے بھی لگایا جا سکتا ہے کہ سعودی عرب کی کنگ عبدالعزیز یونیورسٹی جدہ نے اس کا عربی زبان میں ترجمہ کر کے اپنی حکومت، اہل علم اور عوام کے استفادے کے لیے شائع کیا۔ لیکن قابل افسوس بات یہ ہے کہ اسلام کے نام پر حاصل ہونے والے ملک کی افسرشاہی نے اس رپورٹ پر عمل درآمد کے ضمن میں سنجیدہ کوششیں نہیں کیں اور کچھ نیم دلانہ انداز میں اور بہت ہی محدود پیمانے پر مشارکہ، مضاربہ، مراجعہ اور بیع موئیحل ایسے انداز سے متعارف کروائیں کہ خاطر خواہ تیجہ اور خیر برآمد نہ ہو سکا۔ چنانچہ کوںسل نے ایک اور revised report تیار کی جن میں ان الفاظ میں تنبیہہ اور اظہار افسوس کیا گیا کہ ”کوںسل نے 1980-81 میں کیے جانے والے ان اقدامات کا جائزہ لیا جو حکومت نے اسلامی نظامِ معیشت کے نفاذ کے سلسلے میں انجام دیے ہیں، ان میں خاتمہ سود کے لیے کیے جانے والے اقدامات ان سفارشات کے بالکل برعکس ہیں جو کوںسل نے تجویز کیں..... حکومت نے وہ طریقہ اختیار کیا جو مقصد کو فوت کرنے کا سبب بن گیا۔“

کوںسل کی تنبیہات کا حکومت وقت پر جب کوئی اثر نہ ہوا تو 1990 میں ایک پاکستانی محمود الرحمن فیصل نے وفاقی شرعی عدالت، جو کہ اسلامی قوانین کے مطابق اور اسلامی احکام کے تحت فیصلہ دینے کے لیے وجود میں لا ائی گئی تھی، میں ایک پیشہ نمبر 1/30 داخل کی اور عدالت سے استدعا کی کہ راجح الوقت سودی نظامِ معیشت کو غیر اسلامی قرار دے کر اس پر پابندی عائد کی جائے اور حکومت وقت کو ہدایت کی جائے کہ پاکستان کے معاشی نظام سے سود جیسی لعنت کا خاتمہ کیا جائے۔ وفاقی شرعی عدالت نے اس کیس اور اسی سے ملتے جلتے 114 دیگر کیسز کی مشترک سماحت کی۔ دورانِ سماحت بینکر، اکاؤنسٹس، حکومتی نمائندوں اور علماء کو تفصیلی طور پر سننا اور دقيق بحثیں کیں اور تحریری اور زبانی بیانات حاصل کیے اور اکتوبر 1991 میں 157 صفحات

پر مشتمل اپنا تاریخی فیصلہ سنایا۔ اُس وقت کی وفاقی شرعی عدالت جسٹس تنزیل الرحمن صاحب بطور چیف جسٹس، جسٹس فدا محمد خان صاحب اور جسٹس عبید اللہ خان صاحب پر مشتمل تھی۔ عدالت نے اپنے فیصلے میں نہ صرف یہ کہ سود کی ایسی تعریف متعین کی جسے معیار بنا کر مر و جہ نظامِ معيشت میں پائے جانے والے سودی معاملات اور آئین اور دستور میں مذکور سودی دفعات کا جائزہ لیا جاسکتا تھا، بلکہ راجح تمام سودی قوانین (22 قوانین) کا جائزہ لے کر بینکنگ سمیت تمام سودی لین دین کو حرام قرار دیا اور وفاقی حکومت اور تمام صوبوں سے بھی کہا کہ وہ 30 جون 1992ء تک متعلقہ قوانین میں تبدیلی کر لیں اور یہ بھی کہ یکم جولائی 1992ء سے تمام سودی قوانین غیر آئینی ہو جائیں گے اور تمام سودی کاروبار غیر اسلامی ہونے کی بنا پر منوع قرار پائے گا۔

وفاقی شرعی عدالت کے مذکورہ بالا فیصلے کو عوامی سطح پر زبردست پذیرائی ملی اور یہ امید پیدا ہو گئی کہ شاید پاکستان کے قیام کے 45 سال بعد اب ہمارا معاشی قبلہ درست ہو جائے گا اور عوام کو سود جیسے استھانی اور ظالمانہ ہتھکنڈے سے نجات مل جائے گی۔ لیکن دوسرا طرف سود خوروں اور بینکوں کو فکر لاحق ہو گئی کہ ان کا پھیلایا ہوا سودی قرضوں کا جال کہیں کمزور نہ پڑ جائے اور حکومت کو یہ فکر لاحق ہوئی کہ کہیں بین الاقوامی سطح پر قرضوں کے حصول میں مشکلات نہ پیدا ہو جائیں..... اور یہ بھی کہ کہیں تجارتی سرگرمیاں موقوف نہ ہو جائیں۔ چنانچہ 30 جون کے آنے سے پہلے پہلے مالیاتی اداروں، بینکوں اور بعض افراد نے سپریم کورٹ کے شریعت اپیلیٹ بیٹچ میں وفاقی شرعی عدالت کے فیصلے کے خلاف اپلیٹ دائر کر دیں۔

یہ اپلیٹ فیڈرل شریعت کورٹ کے فیصلے کے نفاذ کی راہ میں رکاوٹ بن گئیں اور سات سال تک سرداخانے میں پڑی رہیں۔ بالآخر 1999 کے اوائل میں سپریم کورٹ آف پاکستان میں ایک شریعت اپیلیٹ بیٹچ تشکیل دیا گیا جس نے کئی ماہ تک مسلسل ان اپیلوں کی سماحت کی۔ پانچ رکنی اس بیٹچ میں جناب جسٹس خلیل الرحمن خان بطور چیئرمین شریک تھے، جبکہ جناب جسٹس وجیہہ الدین، جناب جسٹس منیر اے شخ، جناب جسٹس مفتی مولانا تقی عثمانی اور جناب جسٹس ڈاکٹر محمود احمد غازی بطور ممبر شامل تھے۔ معزز عدالت نے سماحت کے دوران مقدمہ میں زیر بحث آنے والے اہم فقہی، معاشی، معاشرتی، قانونی اور آئینی ایشوز پر رہنمائی حاصل کرنے کے لیے فریقین کے وکلاء حضرات کے علاوہ ماہرین علم و فن سے بھی اپیل کی کہ وہ زیر بحث مسئلہ کے حوالے سے عدالت کی معاونت کریں۔ چنانچہ پاکستان سمیت اسلامی دنیا کے متعدد نامور محققین اور قانون دان حضرات نے فاضل عدالت کو assist کرتے ہوئے اپنی آراء اور

تجاویز سے تحریری طور پر اور زبانی مستفید کیا، اور جدید و قدیم معاشی کتب و جرائد کے بے بہا ذخیرے میں سے اہم اقتباسات کی نقول عدالت کے ریکارڈ پر لائی گئیں۔

اس سارے مواد کی چھان پھٹک اور علماء اور وکلاء کی بحثوں کی سماعت کرنے کے بعد سپریم کورٹ کے شریعت اپیلیٹ بیٹچ نے وفاقی شرعی عدالت کے فیصلے کو عمومی طور پر درست قرار دیتے ہوئے جدید بینکاری سمیت تمام دیگر سودی قوانین کو اسلام کی تعلیمات کی روشنی میں ممنوع اور حرام قرار دے دیا اور حکومت وقت کو مزید مہلت دیتے ہوئے ہدایت جاری کی کہ وہ جون 2001 تک تمام غیر اسلامی قوانین کو نئے قوانین سے بدل کر بینکنگ سمیت دیگر معاشی معالات کو سودے سے پاک کر دے۔

شریعت اپیلیٹ بیٹچ کا یہ فیصلہ ایوان ہائے اقتدار و طبقہ ہائے استھصال کے لیے ایک شمشیر برہنہ کی صورت اختیار کر گیا اور ان تمام مفاد یافتہ طبقات نے یک زبان اعلیٰ عدالت سے ”دادرسی“ کے لیے رجوع کیا جن کے مفادات پر حرف آنے کا امکان پیدا ہو گیا تھا۔ چنانچہ جون 2001ء آنے سے پہلے پہلے حکومت نے ایک درخواست شریعت بیٹچ کے سامنے دائر کی جس میں فاضل عدالت سے درخواست کی گئی تھی کہ سودی نظام کو ختم کرنے کے لیے مزید دو سال کی مہلت دی جائے۔ بظاہر یہ درخواست حکم اتنا عی کی عرضی تھی جو جون 2001ء سے پہلے ہی UBL کے ذریعے داخلِ دفتر کروائی گئی تھی۔ چنانچہ اس عرضی کی بنیاد پر عدالت نے درخواست منظور کرتے ہوئے دو سال کی بجائے ایک سال کی مہلت دی اور ہدایت کی کہ جون 2002ء تک مطلوبہ آئینی و انتظامی اقدامات مکمل کر لیے جائیں۔ ایمانداری کا تقاضا تو یہ تھا کہ حکومت وقت اپنی استدعا پر حاصل ہونے والی اس مہلت سے فائدہ اٹھاتے ہوئے خلوص نیت کے ساتھ قوانین کی تبدیلی کا کام مکمل کرتی۔ لیکن عملًا کوئی خاطرخواہ پیش رفت نہ کی گئی بلکہ حسب معمول سودی کی بنیاد پر نئی سیکیوں کا اجراء اور نئے قرضے حاصل کرنے کا اہتمام کیا جاتا رہا۔ جب عدالت کی دی ہوئی مہلت ختم ہونے کو آئی تو UBL کی جانب سے اب نظر ثانی کی ایک درخواست عدالت میں داخل کی گئی۔ اس دوران ایک بڑا واقعہ یہ رونما ہو چکا تھا کہ PCO پر حلف نہ اٹھانے کی بنا پر جسٹس خلیل الرحمن خان اور جسٹس وجیہہ الدین احمد ریٹائر کر دیے گئے...، جسٹس محمود احمد غازی بھی ایک اور حکومتی عہدے پر فائز ہونے کی بنا پر شریعت اپیلیٹ بیٹچ کا حصہ نہ رہے۔ صرف جسٹس منیر اے شیخ اور جسٹس مفتی مولانا محمد تقی عثمانی بطور فاضل نجج بیٹچ کا حصہ باقی رہ گئے۔ لیکن سماعت سے متصل قبل ایک بڑا ”دھاکہ“ یہ کیا گیا کہ

جسٹس مولانا تقی عثمانی، جو سود سے متعلق اپیل کا فیصلہ لکھنے والے جوں میں شامل تھے اور اپنی علمی و دینی وجہات کے اعتبار سے باقی تمام بجز میں نمایاں حیثیت رکھتے تھے، انہیں بغیر کوئی وجہ بتائے اپیلیٹ بیان پر فارغ کر دیا گیا، اور علماء نشتوں پر نئے بیان پر فارغ کر دیا گیا، اور علماء نشتوں پر نئے بیان پر فارغ کر دیا گیا۔ اس طرح نظر ثانی کی درخواست کی سماعت جس بیان نے کی اُس میں سابقہ بیان کے شرکاء میں سے صرف جسٹس منیر اے شخ باقی رہ گئے اور باقی تمام حضرات کی نئے بجز کے طور پر تقریبی عمل میں لائی گئی۔ چنانچہ اس نئے بیان میں جسٹس شیخ ریاض احمد کو بطور چیئرمین منتخب کیا گیا۔ جبکہ جسٹس قاضی محمد فاروق، جسٹس ڈاکٹر خالد محمود اور جسٹس رشید احمد جالندھری کو اس بیان کا حصہ بنادیا گیا۔

اس نئے تشکیل کیے گئے شریعت اپیلیٹ بیان میں ہونے والی کارروائی کا خلاصہ اور حاصل یہ ہے کہ نظر ثانی کی اس درخواست پر UBL کے وکیل راجہ محمد اکرم نے 12 جون 2002ء کو بحث کا آغاز کیا۔ راجہ اکرم نے قرآن مجید کی آیت سے استدلال کرتے ہوئے یہ دلیل پیش کی کہ جدید بیننگ کا نظام ”بیان“ کے وسیع تر مفہوم پر پورا اترتتا ہے، اس لیے بینک انٹرست کو ربا قرار دے کر منوع کر دینا درست نہیں۔ گویا یہ بات از سرنوٹے کی جائے کہ بینک انٹرست ربا ہے یا نہیں...؟ نیز انہوں نے یہ موقف بھی اختیار کیا کہ اسلام کے نزدیک سود کی صرف ظالمانہ شرح ہی ناجائز ہے اور سempl انٹرست اُن کے بقول ظالمانہ نہیں۔ انہوں نے یہ دعویٰ بھی کیا کہ سود کی تعلیمات قانونی درجے کی نہیں ہیں بلکہ اخلاقی درجے کی ہیں۔ اس لیے سود کی ممانعت بذریعہ قانون نافذ کرنا انصاف کے مطابق نہیں۔

حکومت پاکستان کے وکیل رضا کاظم نے دلائل کا آغاز کرتے ہوئے کہا کہ حکومت UBL کی درخواست اور معروضات سے پورا اتفاق کرتی ہے۔ شریعت اپیلیٹ بیان اور وفاقی شرعی عدالت کے فیصلوں پر عمل درآمد ناممکن ہے۔ انہوں نے یہ بھی ثابت کرنے کی کوشش کی کہ ربا اور سود کے اتناع سے ملک میں معاشری انوار کی پھیلی گی اور تمام کاروبار میں معیشت درہم برہم ہو جائے گا۔ اس لیے انہوں نے سابقہ فیصلے کی تنتیخ کا مطالبہ کیا اور یہ دعویٰ بھی کیا کہ حکومت نے غیر سودی نظام نافذ کرنے کے سلسلے میں 153 اسلامی ممالک سے رابطہ کیا ہے، لیکن تمام ممالک نے یہی مشورہ دیا ہے کہ سود سے پاک بیننگ کا نظام ناقابل عمل ہے... بلکہ یہ بھی کہ یہ معیشت کے لیے تباہ کن ثابت ہو گا... اور اس طرح ہم بین الاقوامی برادری سے کٹ جائیں گے... اور ہمارا زندہ رہنا مشکل ہو جائے گا۔

اس مرحلے پر حکومتی وکیل نے اپنے ساتھی ڈاکٹر ریاض الحسن گیلانی کو بھی عدالت کے سامنے اپنی معروضات اور دلائل دینے کے لیے پیش کیا۔ ڈاکٹر ریاض الحسن گیلانی نے اپنے مخصوص انداز میں یہ ثابت کرنے کی کوشش کی کہ سابقہ بیان نے قرآن و سنت کے متعدد احکامات سے انحراف کیا ہے۔ امام ابوحنیفہ اور دیگر فقہاء کے نظریات کو مسخ کر کے پیش کیا گیا ہے اور سب سے بڑھ کر یہ کہ پاکستان کے تمام شہریوں کو چاہے وہ مسلمان ہوں یا غیر مسلم، ایک ہی لائھی سے ہانکا گیا ہے۔ ڈاکٹر صاحب نے اپنے دعووں کے حق میں قرآن و سنت اور امام ابوحنیفہ کے اقوال سے واضح ثبوت فراہم نہیں کیے تاہم دعوے اس اذعان کے ساتھ کیے کہ گویا..... جو کہا ہے بالکل درست ہے۔

ڈاکٹر ریاض الحسن گیلانی کے بعد اثار نی جزل آف پاکستان مخدوم علی خان نے بھی عدالت کے سامنے سابقہ فیصلوں پر تنقید کرتے ہوئے یہ موقف اختیار کیا کہ وفاقی شرعی عدالت اور شریعت اپیلیٹ بیان نے سماعت کرتے ہوئے آئین پاکستان کے آرٹیکل 29، 30، 38، (2)، (C) 121، (C) میں بیان کیے گئے ضوابط کے مطابق نہ تو اپنے اختیارات سماعت کا خیال رکھا اور نہ ہی اس بات کا کہ وفاقی شرعی عدالت یا شریعت اپیلیٹ بیان کے سامنے یہ مقدمات دائر بھی کیے جاسکتے ہیں یا نہیں۔

دوسری طرف سے جناب محمد اسماعیل قریشی، جناب جسٹس (ریٹائرڈ) خضر حیات اور جناب حشمت علی عجیب نے بھی عدالت کے سامنے دلائل پیش کیے اور انہوں نے موجودہ بیان کی تشکیل پر اعتراض کرتے ہوئے یہ نکتہ بھی اٹھایا کہ بیان کے ضوابط کے مطابق تشکیل نہیں دیا گیا۔ نیز یہ دلیل بھی پیش کی گئی کہ نظر ثانی کے معاملے میں عدالت کے اختیارات بہت محدود ہوتے ہیں۔ اور جن قوانین، ضوابط اور حقوق کا جائزہ فیصلہ دینے والی عدالت عظمی تفصیل سے لے چکی ہو انہیں نظر ثانی کی آڑ میں دوبارہ نہیں اٹھایا جاتا۔ جبکہ مخالف وکلاء نے جن امور کو نظر ثانی کی بنیاد بنا کر اس سب پر تفصیل سے بحث و سماعت کرنے کے بعد ہی سابقہ فیصلے صادر کیے گئے تھے۔ یہ دلیل بھی پیش کی گئی کہ سپریم کورٹ کے فیصلے پر جزوی عمل ہو چکا ہے، اب قانون اس پر نظر ثانی کی اجازت نہیں دیتا۔

چند دن کی مختصر سماعت کے بعد نظر ثانی کے لیے تشکیل کردہ بیان نے انتہائی عجلت میں 24 جون 2002ء کو اپنا فیصلہ سناتے ہوئے شریعت اپیلیٹ بیان کا 23 ستمبر 1999 کا فیصلہ اور وفاقی شرعی عدالت کا 14 نومبر 1991 کا فیصلہ بیک جنہیں قلم منسوخ کر دیا اور مقدمے کو ازسرنو

سماعت کے لیے دوبارہ وفاقی شرعی عدالت میں بھینجنے کے احکامات صادر کر دیے۔ اس طرح اس عدالت نے سابقہ نصف صدی کی طویل کوششوں اور جاں گسل مختوقوں کو صفر سے ضرب دے کر معاملہ وہاں پہنچا دیا کہ گویا ہنوز روزِ اول است۔

مذکور بالا تاریخی حقائق کو سامنے رکھا جائے تو چند اہم سوالات بلکہ اشکالات سراٹھاتے ہیں:

(۱) سب سے پہلا اشکال یہ ہے کہ ”نظر ثانی“، اور ”اپیل“، میں ایک بنیادی فرق ہوتا ہے۔ اپیل میں نئے سوالات کی محدود حد تک پذیرائی ہو سکتی ہے مگر نظر ثانی میں نئے سوالات نہیں اٹھائے جاسکتے۔ آخر کیا وجہ تھی کہ عدالت نے صرف نئے سوالات اٹھانے دیے بلکہ ان نئے سوالات کی بنیاد پر وفاقی شرعی عدالت اور شریعت اپیلیٹ بیٹھ کے فیصلوں کو بھی رد کر دیا؟

(۲) اس فیصلے کا سب سے نمایاں وصف بلکہ نقش یہ ہے کہ اس بیٹھ کے بحث صاحبان نے وہ وجوہات بیان ہی نہیں کیں جن کی بنیاد پر وہ اتنے اہم اور دُور رس فیصلوں کو کا عدم قرار دے رہے تھے۔ فیصلے میں صرف وہ بحثیں نقل کی گئیں ہیں کہ فلاں وکیل نے یہ کہا اور فلاں نے یہ۔ اور جن وکلاء کے دلائل نقل کیے گئے ہیں وہ بھی صرف وہ ہیں کہ جنہوں نے سابقہ فیصلے کے خلاف دلائل دیے۔ دوسرا طرف کے وکلاء کی بحثوں اور دلائل کو قابل ذکر ہی خیال نہیں کیا گیا۔ اسی طرح نہ تو دلائل کو پرکھا گیا اور نہ ہی انہیں یکجا کر کے بتایا گیا کہ یہ یہ وجوہات ہیں کہ جن کی بنیاد پر نظر ثانی کی جا رہی ہے اور یہ یہ وجوہات ہیں کہ جن کی بنیاد پر سابقہ فیصلوں کو کا عدم قرار دینا ناگزیر قرار پاتا ہے۔ کیا اس طرح سے دیے گئے فیصلے کا کوئی تقدس باقی رہ جاتا ہے؟

(۳) نظر ثانی کی سماعت کرنے والے فاضل اراکین بیٹھ (جو PCO پر بھی حلف اٹھائے ہوئے تھے) کی اہلیت، نیک نامی اور علمی مرتبہ 1999 کے شریعت اپیلیٹ بیٹھ میں شامل فاضل بجز کے مقابلے میں کہیں کم نظر آتا ہے۔ عوامی رائے کے مطابق موجودہ بیٹھ کسی بھی اعتبار سے سابقہ بیٹھ کے پاسنگ بھی نہیں تھا۔ اس کے باوجود موجودہ بیٹھ اخلاقی و قانونی norms کو باائی پاس کرتے ہوئے سابقہ دونوں عدالتوں کے فیصلوں کو کا عدم قرار دے رہا ہے... گویا نظر ثانی کی PCO عدالت شاید سپریم کورٹ کی آزاد عدالت سے بھی بالاتر کوئی عدالت تھی؟ آخر ایسا کیوں ہوا؟

(۴) 1999ء کے بیچ نے جب ربا کے کیس کی سماحت شروع کی تو ہفتہ بھر تک وفاقی شرعی عدالت کا فیصلہ پڑھوا کر کورٹ میں سنا۔ جبکہ 2002ء کی عدالت نے نہ سماحت کے دوران وفاقی شرعی عدالت کا فیصلہ سنا اور نہ ہی شریعت اپیلیٹ بیچ 1999ء کا فیصلہ سنا گیا۔ کیا اس طرح اس فیصلے کی حیثیت قانونی اور اخلاقی طور پر محروم نہیں ہو جاتی؟

(۵) سب سے اہم اشکال یہ ہے کہ اگر سابقہ عدالتوں کے فیصلے میں کچھ تقاضہ رہ گئے تھے تو موجودہ نظر ثانی کے بیچ کی یہ ذمہ داری تھی کہ وہ اتنے اہم سوالات کی خود سماحت کرتی اور پھر ان پر اپنا فیصلہ سناتی، ایسا کیوں نہ کیا گیا؟ اس کے برعکس سابقہ دونوں فیصلوں کی نفی کرتے ہوئے سود کے مقدمے کو دوبارہ ایک پھر عدالت میں بھیجنے کا صاف مطلب تو یہی نظر آتا ہے کہ پھر ایک طویل عرصے کے لیے سود پر مبنی ظالمانہ غیر اسلامی نظام کو غیر معینہ مہلت دے کر اللہ اور اس کے رسول ﷺ کے خلاف علم بغاوت بلند کر دیا ہے۔

☆☆☆

انسدادِ سود کی کوششوں کا دور ثانی 2012 سے شروع ہوتا ہے۔ تنظیم اسلامی کی مرکزی سطح پر یہ فیصلہ کیا گیا کہ فیڈرل شریعت کورٹ میں انسدادِ سود کا معاملہ سپریم کورٹ آف پاکستان سے ریمانڈ شدہ 2002 سے معرضِ التواء میں پڑا ہے، لہذا کوشش کی جائے کہ اسے سماحت کے لیے "Fix" کروایا جائے۔ چنانچہ 4 اگست 2012 کو ایک درخواست بعنوان "Application Fix" to Fix for Hearing" فیڈریشن آف پاکستان بذریعہ سپریم کورٹ کے وکیل کو کب اقبال صاحب، فیڈرل شریعت کورٹ میں داخل کی گئی، جس میں انسدادِ سود کی سابقہ کوششوں اور سپریم کورٹ آف پاکستان کے فیصلے 1999 اور 2002 کو بنیاد بناتے ہوئے یہ استدعا کی گئی کہ:

*"It is therefore, respectfully prayed that the above case (PLD 2002, SC 800) may kindly be ordered to be fixed for hearing at a very early date convenient to this Honourable Court."*

اس درخواست کے جواب میں 17 اگست 2012 کو فیڈرل شریعت کورٹ کی جانب سے یہ جواب وصول ہوا کہ چونکہ درخواست گزار متذکرہ بالا کیس میں ایک "پارٹی" نہیں ہے اور چونکہ یہ درخواست فیڈرل شریعت کورٹ کے 1981 Procedure کے مطابق نہیں، اس لیے یہ درخواست رد کی جاتی ہے۔

اس جواب کے موصول ہونے پر 28 جولائی 2013ء کو خالد محمود عباسی کی جانب ہی سے ایک دوسری درخواست بعنوان "Petition under article 203-D of the Constitution of Pakistan 1973" دائر کی گئی جو کہ ایک آئینی درخواست تھی جو فیڈرل شریعت کورٹ میں آئین کے سیکشن 34-CPC/ Interest being against the injunction of Islam کے تحت تھی۔ اس درخواست میں پاکستان کے آئینی شخص اور ریاست پاکستان کی آئینی ذمہ داریوں کو سامنے رکھتے ہوئے یہ استدعا کی گئی تھی:

*In this spirit that this petition is being filed and the petitioner believes that Allah and Prophet Muhammad (S.A.W) will be pleased with all those who will strive to achieve this noble case and will be displeased who will show reluctant in the matter. It is therefore, respectfull prayed that a declaration may be made to the effect that interest (Ribah) in all its forms is Haram/prohibited in Islam and the Government of Pakistan may be directed to take prompt measures for the eradication of the evil of (Ribah) interest from the Islamic Republic of Pakistan.*

اس petition کے دائر کیے جانے کے نتیجے میں فیڈرل شریعت کورٹ نے 26 ستمبر 2013 کو اپنے مراسلے میں یہ petition برائے سماعت قبول کر لی اور 22 اکتوبر 2013 کی تاریخ برائے ابتدائی سماعت دے دی اور اس جیسی دوسری متعدد درخواستوں کو یکجا کرتے ہوئے مشترک طور پر تمام کیسز سننے کا عند یہ ظاہر کیا۔

22 اکتوبر 2013 سے تادم تحریر چند رسی کارروائیوں کے علاوہ اس کیس میں کوئی قابل ذکر نوعیت کی پیش رفت نظر نہیں آتی۔ پہلی اور ابتدائی سماعت میں محض اس کیس اور اس کے ساتھ lumped 117 کیسز کو acknowledge کیا گیا اور کہا گیا کہ دوسری سماعت پر دلائل کا جائزہ لیا جائے گا اور petitioner کو اپنی بات کہنے کا موقع ہو گا۔

دوسری پیشی پر ڈپٹی اٹارنی اور اٹارنی جزل کی غیر موجودگی کو بنیاد بنا کر ایک نئی تاریخ دینے کی نوید سنائی گئی۔ نیز یہ بھی بتایا گیا کہ ایک سوال نامہ تمام petitioners اور ماہرین قانون، علماء اور فناشل ایکسپرنس کو ارسال کیا جائے گا جس کی روشنی میں ڈیماگڈ کردہ اس کیس

پر بحث کی جائے گی۔ چنانچہ 14 سوالات پر مشتمل ایک سوالنامہ فیڈرل شریعت کورٹ کی جانب سے بذریعہ مراسلہ و اخباری اطلاع بھیجا گیا اور کہا گیا کہ اس کا جواب تیار کر کے فیڈرل شریعت کورٹ کے رجسٹر ارکو حسبِ استطاعت و توفیق ارسال کیا جائے۔

تنظیم کی طرف سے ان 14 سوالات کے جوابات مفصل طور پر تیار کر کے وکلاء کے ذریعے فیڈرل شریعت کورٹ میں داخل دفتر کروادیے گئے اور کورٹ سے استدعا کی گئی کہ معاملے کی اہمیت و نزاکت کے پیش نظر اس کیس کو تیزی سے نہ مٹایا جائے۔

کورٹ کو assist کرنے کے لیے ہماری جانب سے تین مزید وکلاء سپریم کورٹ کی خدمات حاصل کی گئیں، جن میں رائے بشیر احمد، غلام فرید سنوڑہ اور اسد منظور بٹ شامل ہیں۔ ہمارے علاوہ بعض دوسرے افراد اور آر گناہ زیشنر کی طرف سے بھی جوابات داخل کیے گئے جن میں متحده ملی مجلس، جماعت اسلامی اور شیخ ابراہیم ولیو اور دوسرے شامل ہیں۔

2014ء کے آغاز تک یہ تمام کارروائی مکمل ہو گئی تھی اور اب اس بات کا انتظار تھا کہ یہ معاملہ کورٹ میں ایک نئی قوت کے ساتھ زیر بحث آئے گا اور ہم سود کی اس لعنت سے نجات حاصل کرنے میں کامیاب ہو سکیں گے۔ لیکن تادم تحریر فیڈرل شریعت کورٹ میں اس معاملے پر باقاعدہ بحث کا آغاز نہیں ہوا کا اور معاملہ ایک مرتبہ پھرنا معلوم مدت تک کے لیے التواء کا شکار ہے۔

☆☆☆

اس دورانِ رقم نے مختلف وکلاء اور ماہرین سے رابطہ جاری رکھا اور اس بات کے امکانات کا جائزہ لیا کہ کیا اس کیس کو از سر نو سپریم کورٹ آف پاکستان میں کھلوا یا جاسکتا ہے یا نہیں۔ رقم کا تاثر یہ تھا کہ چونکہ سپریم کورٹ کے شریعت ایپلٹ نیچ کا 1999ء والا فیصلہ ایک ججت کی حیثیت رکھتا ہے جسے بعد میں 2002ء میں PCO پر حلف اٹھائی ہوئی کورٹ نے کا عدم قرار دے دیا تھا، لہذا اگر موجودہ سپریم کورٹ سے یہ استدعا کی جائے کہ 1999ء والا فیصلہ بعض ریاستی اور غیر ریاستی اداروں کے دباو پر مغلظ کیا گیا تھا اس لیے اسے کا عدم قرار دیا جائے تو امید کی جاسکتی ہے کہ یہ مرحل آسانی سے سر ہو جائیں گے۔

اس خواہش اور امید کے پیش نظر رقم نے متعدد ماہرین سے رابطہ کیا اور سپریم کورٹ میں اس کیس کی نمائندگی کے لیے مختلف وکلاء سے رابطہ کیا۔ کافی سوچ بچارا اور مشاورت کے بعد راجہ محمد ارشاد صاحب، جو کہ انجمن خدام القرآن سندھ سے طویل عرصہ وابستہ رہے ہیں اور بانی

تنظیم کے فکر سے کافی حد تک آگاہ اور متفق ہیں اور عدالتی طور پر یقون سے بخوبی واقف ہیں، انہیں اس کام کی ذمہ داری سوچنے کا فیصلہ کیا گیا۔

راجہ صاحب نے اپنے ساتھ سپریم کورٹ کے دو اور وکلاء جناب سردار محمد غازی اور شمشاد اللہ چیمہ کو ٹیم میں شامل کیا۔ راقم نے ان حضرات کے ساتھ اسلام آباد میں متعدد ملاقاتیں کیں اور انہیں اس کیس کی تاریخ اور معاملے کے مالے اور ماعلیہ سے آگاہ کیا۔

وکلاء کے اس گروپ نے تمام کیس کا جائزہ لے کر یہ رائے قائم کی کہ 1999ء کا فیصلہ بحال کرنا بوجوہ آسان نہ ہوگا، بلکہ اس کے بجائے اس معاملے کو آئین کی دفعہ F-38 کے تحت اٹھانا یا پیش کرنا زیادہ موزوں رہے گا۔ چنانچہ انہوں نے 30 مارچ 2015ء کو یہ کیس انہی بنیادوں پر تیار کیا اور اسے امیر تنظیم اسلامی حافظ عاکف سعید صاحب کی طرف سے ایک Petition under Constitution Petition بمقابلہ فیڈریشن آف پاکستان بعنوان article 184(3) of the Constitution of Pakistan داخل کروادیا۔ اس Constitution Petition میں یہ درخواست کی گئی تھی کہ:

*In view of the above, it is therefore, respectfully prayed that this Hon'ble Court may graciously be pleased to issue direction to the respondents to implement Article 38-F of the constitution to eliminate "Riba" as early as possible to save this country from the wrath of Almighty Allah."*

مورخہ 9 مئی 2015ء رجسٹر آفس سے یہ جواب موصول ہوا کہ متعدد وجوہات کی بنا پر یہ درخواست مسترد کر دی گئی ہے، لہذا یہ قابل سماعت نہیں۔

چونکہ بیان کردہ وجوہات نامعقول اور غیر آئینی تھیں لہذا 23 مئی 2015ء کو ایک Civil Miscellaneous اپیل داخل کی گئی، جس میں یہ تقاضا کیا گیا تھا کہ رجسٹر آفس اس بات کا مجاز نہیں ہے کہ کسی ایسی آئینی پیش کو رد کر سکے جس میں بنیادی حقوق کا معاملہ پیش نظر ہو۔ لہذا یہ درخواست کی گئی کہ رجسٹر آفس کی طرف سے عائد کردہ اعتراضات مسترد کرتے ہوئے ہماری پیش کو کورٹ کے سامنے پیش کیا جائے۔

اس درخواست کو قبول کرتے ہوئے رجسٹر ارنے معااملے کو جسٹس سرمد جلال عثمانی کے پاس پیش کیا جنہوں نے کیس کا جائزہ لے کر یہ رائے دی کہ معااملے کی نزاکت کے پیش نظر اس

کیس کو ایک سے زائد ججز کا سماعت کرنا مناسب ہوگا۔ چنانچہ 5 راکٹوبر 2015ء کو ایک دوسرے نج جسٹس عظمت سعید کو جسٹس سر مدد جلال عثمانی کے ساتھ شامل کر کے اس کیس کی سماعت کی گئی اور ایک مختصر سی کارروائی کے بعد ان دونوں ججز نے اس بنیاد پر کہ معاملہ پہلے سے فیڈرل شریعت کورٹ میں *subjudice* ہے اس لیے اس درخواست کو مسترد کر دیا گیا۔

اس فیصلے سے قطع نظر، ججز کے جو ریمارکس اور بیانات اخبارات میں روپورٹ ہوئے ہیں ان سے ظاہر ہوتا ہے کہ ان اعلیٰ عدالتوں میں ایسے ”نامور“ ججز کا تعین کیا جانا بجائے خود ایک لمحہ فکر یہ ہے اور اس سے ان کی اہلیت پر متعدد سوالات اٹھتے ہیں۔



قصہ مختصر یہ کہ اب سود کا مقدمہ ایک مرتبہ پھر اپنے بالکل ابتدائی مرحلے میں پہنچ کر وفاقی شرعی عدالت کے سامنے ہے اور اس میں 2002ء کی PCO عدالت کے فیصلے کے ذریعے بہت سے ایسے مباحثت کو دوبارہ کھول دیا گیا ہے جن پر سابقہ دو مقدمات میں تفصیل کے ساتھ بحث ہو چکی ہے اور بہت وضاحت کے ساتھ فیصلہ دیا جا چکا ہے، اور اس کے ساتھ ساتھ بہت سے نئے مباحثت کا ڈال بھی ڈال دیا گیا ہے جو اس مقدمے کو ایک نئی جہت کی طرف لے جانے کی ایک ناکام کوشش ہے۔ حکومت پاکستان اپنے آئین کی رو سے اس بات کی پابند ہے کہ سود کو ختم کرے، جس کے حکومت نے بارہا وعدے بھی کیے ہیں۔ اب وفاقی شرعی عدالت نے نظر ثانی کے لیے مقدمہ کی سماعت شروع کر دی ہے۔ فاضل عدالت سے درخواست ہے کہ اپنے سابقہ فیصلہ کو بحال کر دے اور حکومت کو اس کی تنفیذ کے لیے اقدامات کرنے کا حکم جاری کر دے۔ فاضل عدالت کے سابقہ فیصلہ پر پہلے بھی دنیا بھر کے علماء اور فقہاء اور دینی جماعتوں نے اظہارِ مسربت کیا اور فاضل عدالت کو خراج تحسین پیش کیا، اب بھی فاضل عدالت اپنا فیصلہ بحال کرے گی تو امتِ مسلمہ کی عظیم خدمت ہوگی اور عدالت کا فیصلہ تاریخ میں سنہری حروف سے لکھا جائے گا۔ ان شاء اللہ!

## وفاقی شرعی عدالت کے 14 سوال اور ان کے جوابات

فیڈرل شریعت کورٹ نے معاملے کی ازسرنو سماحت کے لیے چودہ سوالات پر مشتمل ایک سوالنامہ جاری کیا ہے جس کا جواب حافظ عاطف وحید، انچارج شعبہ تحقیق نے تیار کر کے کورٹ میں submit کروادیا ہے۔ معاملے کی اہمیت کے پیش نظر اور ابلاغ کی غرض سے یہ چودہ سوال اور ان کے جواب پیش خدمت ہیں:

**Question 1:**

*What is the authoritative definition of the term Riba, in the light of commentaries of the Holy Quran Is there any difference between Riba , Usury and Interest? Can the term Riba be also applied to commercial and productive loans given by the banks and financial institutions on the basis of Interest?*

**Question 2:**

*What is the definition of the term Qarz? Whether the term Qarz is synonymous to the term " Loan"? In what meaning the term Qarz has been used in the Holy Quran?*

**Question 3:**

*Whether the expression 'Bai' بائی or "sale" which has been permissible in the Holy Quran has any relevancy with the present interest banking transactions? Whether these transactions are covered by the term "Bai".*

**Question 4:**

*Explain "Riba-ul-Fadl" with specific reference to its applicability in present day banking transactions?*

**Question 5:**

*What is the "Illat" علت or legal cause of the prohibition of Riba? What is the moral and legal aspects of its prohibition in the light of Quran, Sunnah of the Holy*

*Prophet and the views of Jurists of various schools of thought? Whether the legal maxim ”الحكم يدور مع العلة و جواباً“ can be applied in the case of Riba?*

**Question 6:**

*The criteria set by the Constitution for the Federal Shariat Court to declare any law repugnant to Islamic injunctions, is the Holy Quran and Sunnah of the Holy Prophet; in the presence of the clear injunctions of the Holy Quran and Sunnah of the Holy Prophet what is the value of the views of contemporary Ulema regarding the legality or illegality of any issue?*

**Question 7:**

*Can the prohibition of Riba be applied on non Muslims citizens of Islamic State also? Can the prohibition of Riba be extended to the loans obtained from non Muslim States while the fact is that the laws of foreign countries, their national policies and international monetary laws are beyond the control of Pakistan?*

**Question 8:**

*What is your opinion regarding the permissibility or otherwise of indexation keeping in view the devaluation and inflation during the period of borrowing with specific reference to the juristic views of contemporary jurists.*

**Question 9:**

*What is meant by "Ra'as-ul-Mal" as appeared in the Holy Quran? It is fact that the value of the paper currency has a trend of decrease in the inflationary situation. If a debtor who has borrowed a particular amount of paper currency repays the same amount to his creditor after a lapse of substantial time, the creditor can suffer the effects of inflation. If he demands his debtor to pay more in order to*

*compensate him for loss of value, he has suffered, can this demand be treated as a demand of Riba?*

**Question 10:**

*Are the current fixed return modes like Murabaha diminishing Musharaka etc as used/practiced by the contemporary Islamic banks in line with the higher purposes of Shariah? Whether these modes can be termed as real alternatives of Interest?*

**Question 11:**

*What are the objectives of Islamic finance? Does the modern Islamic finance fulfill these objectives?*

**Question 12:**

*What is the Islamic alternative to the present discounting of bills? Are the modes used/practiced by the Islamic banks for discounting are in line with the spirit of Shariah?*

**Question 13:**

*Are the priority banking services given to current account holders in conformity with the principles of Shariah?*

**Question 14:**

*If all transactions based on Interest are declared prohibited to Islamic injunctions. what procedure will be adopted with regard to previous foreign loans, past transactions and agreements with non Muslims and Muslims countries?*



## تفصیلی جوابات

**سوال 1:** تفاسیر کی روشنی میں ربا (سود) کی مستند تعریف کیا ہے؟ کیا ربا، یوثری اور انٹرست میں کوئی فرق ہے؟ کیا ربا کا اطلاق اس انٹرست پر بھی ہوتا ہے جو بینک اور مالیاتی ادارے تجارتی اور پیداواری مقاصد کے لیے دیے گئے قرضوں پر وصول کرتے ہیں؟

**جواب :** چونکہ ربا کی مستند تعریف کے لیے ہمیں قرآن و سنت کی تعلیمات کو پیش نظر رکھنا ہوگا، اس لیے اس سوال میں اٹھائے گئے نکات پر براہ راست گفتگو سے پہلے مناسب معلوم ہوتا ہے کہ قرآن و سنت کی حتمی اور ناقابل تردید تعلیمات کا خلاصہ پیش کر دیا جائے۔

### قرآن مجید میں سود کے ضمن میں وارد شدہ تعلیمات

(۱) ﴿أَلَّذِينَ يُنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ أَجْرٌ هُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزُنُونَ ﴾۲۷﴿أَلَّذِينَ يَا كُلُونَ الرِّبُوا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَنُ مِنَ الْمَسِ طَذِلَكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبُوا وَأَحَلَ اللَّهُ الْبَيْعَ وَحَرَمَ الرِّبُوا طَفْلَمُ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ طَوَّأْمُرْهُ إِلَى اللَّهِ طَوَّأْمُ عَادَ فَأَوْلَئِكَ أَصْلَحُ النَّارَ هُمْ فِيهَا خَلِيلُونَ ﴾۲۸﴿يَمْحُقُ اللَّهُ الرِّبُوا وَيُرْبِي الصَّدَقَاتِ طَوَّالَهُ لَا يُحِبُ كُلَّ كَفَّارٍ أَثِيمٍ ﴾۲۹﴾ (البقرة)

”جو لوگ سود کھاتے ہیں، نہیں کھڑے ہوں گے“ (قیامت کے روز) مگر جس طرح ایسا شخص کھڑا ہوتا ہے جسے شیطان نے لپٹ کر خبطی بنادیا ہو۔ یہ اس لیے کہ یہ لوگ کہتے ہیں کہ بیع بھی تو ربا کے مثل ہے۔ حالانکہ اللہ تعالیٰ نے بیع کو حلال کیا ہے اور ربا کو حرام قرار دیا ہے۔ پس جس کو اس کے رب کی طرف سے نصیحت پہنچی اور وہ بازاگیا تو جو کچھ پہلے لے لیا ہے وہ اس کا ہوا۔ اور اس کا معاملہ اللہ کے حوالے ہے۔ اور جو شخص پھر ربا کی طرف لوٹا تو یہ لوگ دوزخی ہیں، اس میں ہمیشہ رہیں گے۔ اللہ ربا کو مٹاتا ہے اور صدقات کو بڑھاتا ہے، اور اللہ تعالیٰ ہر کافر گنہگار کو ناپسند کرتا ہے۔“

(۲) ﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبُوا إِنْ كُنْتُمْ

مُؤْمِنِينَ ﴿٤﴾ فَإِنْ لَمْ تَفْعَلُوا فَأَذْنُوا بِحَرْبٍ مِّنَ اللَّهِ وَرَسُولِهِ وَإِنْ تُبْتُمْ فَلَكُمْ رِءُوسُ أَمْوَالِكُمْ لَا تَظْلِمُونَ وَلَا تُظْلَمُونَ ﴿٤﴾ (البقرة)

”اے ایمان والو! اللہ سے ڈرو اور چھوڑ دو باقی ربا جو تم نے لینا ہے اگر تم ایمان لانے والے ہو۔ اگر تم اس پر عمل نہ کرو گے تو اعلانِ جنگ سن لو اللہ اور اس کے رسول ﷺ کی طرف سے۔ اور اگر تم تو بہ کرو گے تم کو تمہارے اصل اموال مل جائیں گے، تم ظلم نہ کرو گے اور تم پر ظلم نہ کیا جائے گا۔“

ان آیات کے الفاظ ﴿وَإِنْ تُبْتُمْ فَلَكُمْ رِءُوسُ أَمْوَالِكُمْ﴾ سے اس قدر بات توبالکل واضح ہو جاتی ہے کہ سود دراصل قرض کی اصل رقم پر اضافے کا نام ہے۔ ان آیاتِ مبارکہ سے یہ بات بھی صراحت سے معلوم ہو رہی ہے کہ اس اضافی رقم کا مطالبہ قرض خواہ کی طرف سے کیا جاتا ہے۔ تا ہم یہ بھی ہو سکتا ہے کہ مقروض نے بھی قرض خواہ سے قرض لیتے وقت اس اضافے کو شرط کے طور پر شدید مجبوری یا حاجت کے پیش نظر قبول کر لیا ہو، یا پھر اس نے منافع کے طمع میں باہمی رضامندی سے رأس المال پر یہ مشروط اضافہ ادا کرنے پر آمادگی ظاہر کی ہو، لیکن قرآن پاک کا قرض خواہوں کو یہ انتباہ کرنا کہ وہ سود کے بقایا جات چھوڑ دیں اور اصل اموال پر اکتفا کریں اس بات کی دلیل ہے کہ سود کا مطالبہ اپنے مفاد کے لیے قرض خواہ ہی کرتا ہے۔

(۳) ﴿وَإِنْ كَانَ ذُو عُسْرَةٍ فَنَظِرْهُ إِلَى مَيْسَرَةٍ وَإِنْ تَصَدَّقُوا خَيْرٌ لَكُمْ إِنْ كُنْتُمْ تَعْلَمُونَ ﴿٢٥﴾ (البقرة)

”اور اگر قرض دار تنگ والا ہے تو اسے مهلت دو آسانی تک، اور قرض اس پر بالکل چھوڑ دینا تمہارے لیے اور بھلا ہو اگر تم جانو۔“

اس آیتِ مبارکہ میں اللہ رب العزت نے قرض خواہ کو حکم دیا ہے کہ اگر مقروض تنگ دست ہو تو وہ اسے آسانی حاصل ہونے تک مهلت دے۔ یہاں اقتضاء النص یہی ہے کہ قرض خواہ بغیر کسی مالی منفعت کے یہ مهلت دے، کیونکہ مذکورہ آیت میں تو قرض خواہ کو تعلیم دی جا رہی ہے کہ اگر مقروض زیادہ تنگ دست ہو تو وہ اسے یہ رقم صدقہ کر دے، اس دستور کے بر عکس جو حرمتِ سود کے متعلق احکام نازل ہونے سے قبل عرب میں راجح تھا، یعنی مقروض اگر مقررہ مدت تک قرض کی واپسی کرنے سے معذور ہوتا تو اسے زائد رقم کے عوض مزید مهلت دی جاتی تھی، جیسا کہ کئی مفسرین نے نقل کیا ہے۔

## احادیث رسول ﷺ میں ربا سے متعلق ارشادات

نبی ﷺ نے اپنے متعدد ارشادات میں سود کی مذمت فرمائی ہے اور قرآنی آیات کی تشریح کرتے ہوئے فرمایا:

(۱) ((إِنَّ الرِّبَا وَإِنْ كَثُرَ فَإِنَّ عَاقِبَتَهُ تَصِيرُ إِلَى فَلٍ)) (مشکوہ المصایح، باب الربا)  
بحوالہ ابن ماجہ

”سوداً كُرچہ زیادہ منافع دے اس کا انجام غربت اور نادری ہے۔“

(۲) عن جابر رضی اللہ عنہ قال: لعن رسول اللہ ﷺ آکلَ الرِّبَا وَمُوکِلُهُ وَكَاتِبَهُ وَشَاهِدَيْهِ وَقَالَ : هُمْ سَوَاءٌ (رواه مسلم)

”رسول اللہ ﷺ نے سود کھانے اور کھلانے والے پر اور اس کی تحریر لکھنے اور اس کے گواہوں پر لعنت کی ہے اور فرمایا: یہ اس کے گناہ میں برابر کے شریک ہیں۔“

(۳) عن عبدالله بن حنظله رضی اللہ عنہ غسیل الملائکہ قال قال رسول اللہ ﷺ :

((دِرْهَمٌ رِبَّا يَا كُلُّهُ الرَّجُلُ وَهُوَ يَعْلَمُ أَشَدُّ مِنْ سِتَّةِ وَثَلَاثِينَ زُنْيَةً)) (احمد)

عبداللہ بن حنظله رضی اللہ عنہ غسیل الملائکہ سے روایت ہے کہ رسول اللہ ﷺ نے فرمایا: ”جو شخص جانتے بوجھتے سود کا ایک درہم لکھتا ہے اس کا گناہ اتنا ہے جتنا چھتیس مرتبہ زنا کرنا ہے۔“

(۴) عن ابی هریرہ رضی اللہ عنہ قال قال رسول اللہ ﷺ : ((اتیتُ لیلۃً اسری بی علی قوم بُطُونُهُمْ کالبیوت فیها الْحَیاتِ تُری من خارج بُطُونِهِمْ، فقلتُ : مَنْ هُوَ لَاءٌ یا جُبُرِیلٌ؟ قال : هُوَ لَاءٌ اَكَلَهُ الرِّبَّا)) (احمد ابن ماجہ)

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”میں معراج کی رات ایسے لوگوں کے پاس سے گزر جن کے پیٹ گھروں کی طرح تھے جن میں سانپ تھے اور باہر سے نظر آ رہے تھے۔ میں نے جبراًیل علیہ السلام سے پوچھا: یہ کون لوگ ہیں؟ جبراًیل علیہ السلام نے جواب دیا: یہ سودخور ہیں۔“

(۵) عن علی رضی اللہ عنہ قال قال رسول اللہ ﷺ : ((كُلُّ قُرْضٍ جَرَّ نَفْعًا فَهُوَ رِبَّا))

(بخاری فی التاریخ)

حضرت علی رضی اللہ عنہ سے روایت ہے رسول اللہ ﷺ نے فرمایا: ”ہر قرض جو نفع کھینچے تو وہ ربا ہے۔“

(۶) عن فضالة بن عبيد رضي الله عنه قال: ((كُلُّ قَرْضٍ جَرَّ مَنْفَعَةً فَهُوَ وَجْهٌ مِّنْ وُجُوهِ الرِّبَا)) (اعلاء السنن)

”ہر قرض جو نفع کیچنے والے سود کی قسموں میں سے ایک قسم ہے۔“

(۷) حضرت انس رضي الله عنه سے روایت ہے کہ رسول اللہ صلی اللہ علیہ وسلم نے فرمایا: ”جب تم میں سے کوئی کسی کو قرض دے تو اگر مقرض اسے ہدیہ دے یا سواری دے تو اس پر سوار نہ ہو اور ہدیہ قبول نہ کرے، لیکن کہ ان میں پہلے سے تعلقات تھے اور ایک دوسرے کو ہدیہ دیتے اور سواری پیش کرتے تھے۔“

اسے ابن ماجہ نے اور نبی یحییٰ نے شعب الایمان میں نقل کیا ہے۔ اس سے پتہ چلا کہ قرض خواہ کو مقرض سے ہدیہ کی صورت میں معمولی منفعت حاصل کرنے سے بھی روک دیا گیا ہے۔  
عمارہ ہمدانی سے روایت ہے کہ حضرت علی رضي الله عنه فرماتے ہیں:

قال رسول اللہ صلی اللہ علیہ وسلم: ((كُلُّ قَرْضٍ جَرَّ نَفْعاً فَهُوَ رِبَّاً))۔ (المطالب

العالیہ از ابن حجر: جلد ۱، ص ۴۴، رقم ۱۴ طبع بیروت)

اصل میں یہ حدیث حارث بن محمد بن ابی اسامہ رحمۃ اللہ علیہ البغدادی (متوفی: ۲۸۲ھ) کی کتاب ”مسند حارث“ میں سند کے ساتھ نقل ہوتی ہے اور اس حدیث مبارکہ نے بھی وضاحت کر دی کہ قرض خواہ کو قرض کی اصل رقم سے زائد جو بھی فائدہ حاصل ہو وہ سود ہے۔ علامہ ابن عبد البر رحمۃ اللہ علیہ نے لکھا ہے کہ نبی اکرم صلی اللہ علیہ وسلم سے منقول سود کی تعریف پر پوری امت کا اجماع ہے۔ انہوں نے یہ تعریف یوں نقل کی ہے۔

اشتراط الزیادۃ فی السلف ربا و لو کان قبضة من علف او حبة

(التمہید لابن عبد البر: ج ۴، ص ۶۸۱، طبع لاہور، ۱۹۸۳ء)

قرض کے اصل مال پر اضافہ اور زیادہ کی شرط لگانا سود ہے اگرچہ یہ اضافہ ممٹھی گھاس (جانوروں کے لیے چارہ) یا ایک دانہ ہی کیوں نہ ہو۔

### ربا کا شرعی حکم

☆ قرآن مجید میں جو عید سودی لین دین پر کی گئی ہے وہ کسی دوسرے گناہ پر نہیں کی گئی۔ یہ اس بات کی دلیل ہے کہ سود بہت بڑا ظلم ہے اور حقوق اللہ اور حقوق العباد پر ڈاکا ہے۔ یہی وجہ ہے کہ رسول اللہ صلی اللہ علیہ وسلم نے اپنی قائم کردہ اسلامی ریاست میں ہر قسم کے سودی لین

دین کی ممانعت فرمادی تھی اور اسے خلاف قانون قرار دے دیا تھا، حتیٰ کہ غیر مسلموں سے جو معاهدے ہوئے ان میں انہیں اس بات کا پابند کیا گیا کہ وہ اپنے علاقوں میں سودی کاروبار نہیں کریں گے اور اگر انہوں نے اس کی خلاف ورزی کی تو معاهدہ منسوخ ہو جائے گا اور مسلمان ان کے خلاف ہتھیار اٹھا لیں گے۔ نجران کے عیسائیوں کے ساتھ اسی طرح کا معاهدہ ہوا۔ عرب کے قبیلہ بنو مغیرہ سود پر قرض کی رقمیں دینے میں مشہور تھے۔ فتح مکہ کے بعد نبی کریم ﷺ نے ان کا پورا سود منسوخ کر دیا اور مکہ میں اپنے عامل سے کہا کہ اگر یہ لوگ سودی لین دین جاری رکھیں تو ان کے خلاف جنگ کر کے انہیں اس کام سے روکیں۔ حضور ﷺ کے چچا حضرت عباس ؓ درِ جاہلیت کے بڑے کاروباری تھے اور سود کا لین دین کرتے تھے، لوگوں کو قرض دے کر ان پر سود لیتے تھے۔ حضور ﷺ نے حجۃ الوداع کے موقع پر صاف اعلان فرمادیا: ”دورِ جاہلیت کا پورا سود کا عدم ہو گیا اور سب سے پہلے میں اس سود کو منسوخ کرتا ہوں جو میرے چچا عباس بن عبد المطلب کا لوگوں کی طرف رہتا ہے۔“

قرآن پاک میں ’بع‘، ’مال کے بدالے میں مال کو کہا گیا ہے اور ’ربا‘، مہلت کے بدالے میں مال کو کہا گیا ہے۔ ارشاد ہے: ﴿أَحَلَ اللَّهُ الْبَيْعَ وَحَرَمَ الرِّبَا﴾ ”اللہ تعالیٰ نے بع‘ کو حلال قرار دیا ہے اور ربا کو حرام۔“ اس لیے کہ بع‘ میں فریقین مال کا تبادلہ کرتے ہیں۔ خریدار روپیہ دیتا ہے اور بائع چیز فراہم کرتا ہے۔ جس چیز کے حصول کے لیے اس نے محنت کی ہے، تھوڑا یا زیادہ سفر کیا ہے، وہ اپنی محنت کے بدالہ میں خریدار سے نفع لیتا ہے، جبکہ ربا میں مقرض جو روپیہ لیتا ہے اس پر اضافی رقم دیتا ہے۔ اس زائد رقم کے عوض میں قرض دینے والے نے اس کو کچھ نہیں دیا۔ اللہ تعالیٰ نے فرمایا: ﴿وَإِنْ تُؤْتُمُ فَلَكُمْ رُوْسُ أَمْوَالِكُمْ﴾ ”اگر تم سودخوری سے تائب ہو جاؤ تو تمہیں تمہارا اصل سرمایہ ’رَأْسُ الْمَالِ‘ ملے گا۔“ اور دوسری آیت میں فرمایا: ﴿وَإِنْ كَانَ ذُو عُسْرَةٍ فَنَظِرَةٌ إِلَى مَيْسَرَةٍ﴾ ”اگر مقرض تنگ حال ہو تو اسے مہلت دی جائے آسانی تک۔“ یعنی مدت کے بدالہ میں عوض نہ لو؛ صرف مہلت دو اور مہلت کا عوض نہ لو۔ ان آیات سے ربا کی حقیقت واضح ہو گئی۔ اسے رب القرآن اور رب النسیمة کہا جاتا ہے، دورِ جاہلیت میں ربا کی یہی صورت جاری تھی۔

☆ ایک آدمی عبد اللہ بن عمر رضی اللہ عنہ کے پاس آیا اور کہا کہ میں ایک آدمی کو قرض دیتا ہوں اور شرط لگاتا ہوں کہ مجھے اس سے زیادہ دو گے جو میں نے دیا ہے، تو عبد اللہ بن عمر رضی اللہ عنہ نے فرمایا: ”یہی تور بابے۔“

☆ زید بن اسلم تابعی فرماتے ہیں کہ جاہلیت میں ربا کی شکل یہ ہوتی تھی کہ جب ادا یگی کی میعاد آجاتی تو دائن اپنے مدیوں کو کہتا کہ حق دیتے ہو یا سود دیتے ہو؟ اگر وہ اسے قرض واپس دیتا تو لے لیا جاتا اور اگر ادا نہ کر سکتا تو قرض کی میعاد میں اضافہ کر لیا جاتا (اور اس کے بد لے میں مدت بڑھادی جاتی) اور سود بھی بڑھادیا جاتا۔ (موٹا امام مالک)

### حرمتِ ربا پر اجماعِ امت ہے:

”ربا“ یعنی سود کی حرمت قطعی ہے۔ قرآن و سنت سے بلا شک و شبہ ثابت ہے کہ ”ربا“ کا لین دین ناجائز ہے۔ امت مسلمہ صدرِ اول سے آج تک اس کی حرمت پر متفق ہے۔ صحابہ کرام، تابعین، تبع تابعین، ائمہ مجتہدین کا ہر دور میں اس پر اجماع رہا ہے۔

ابن عبد البر (متوفی ۴۲۶ھ) فرماتے ہیں: قد اجمع المسلمون نقلًا عن نبيهم ان اشتراط الزيادة في السلف ربا ولو كان قبضة او حبة۔ ”مسلمانوں نے اپنے نبی ﷺ سے نقل کی بنا پر اجماع کیا ہے کہ قرض کے اصل مال پر اضافہ اور زیادتی کی شرط لگانا سود ہے اگرچہ یہ اضافی ایک مٹھی گھاس ہو یا ایک دانہ ہی ہو۔“

امام المفسرین ابن جریر طبری، امام طحاوی، ابو بکر جحاص، امام بغوی، قاضی ابو بکر بن عربی، امام فخر الدین رازی سب نے یہی کہا ہے کہ قرض کی اصل رقم پر جوز اند رقم بطور شرط و معاهدہ لی جاتی ہے وہ ربا ہے۔

(۱) امام بغوی رحمہ اللہ (متوفی: ۵۱۶ھ) فرماتے ہیں:

أن أهل الجاهلية كان أحدهم إذا حل ماله على غريميه فطالبه فيقول  
الغريم لصاحب الحق: زدنى في الأل حتى أزيدك في المال، فيفعلان

ذلك (معالم التنزيل: جلد ۱: ص ۲۶۲)

”جاہلیت کے زمانے میں جب کسی کے مال کی ادا یگی کی میعاد پوری ہو جاتی تو وہ اپنے قرض کا مطالبه کرتا تو اس کا مقروض کہتا مدت بڑھادو تو میں تمہارے قرض (کی رقم) میں اضافہ کر دوں گا۔ چنانچہ دونوں ایسا معاملہ کر لیتے۔“

(۲) امام ابو محمد عبد المنعم بن عبدالرحیم رحمہ اللہ (متوفی: ۷۵۳ھ) فرماتے ہیں:

ما کانت العرب تفعله من تاخیر الدین بزيادة فيه فيقول احدهم

لغریمه: أتقضی أم تربی؟ (احکام القرآن: جلد ۱: ص ۴۰۰)

”اہل عرب قرض کی ادائیگی میں تاخیر کی بنا پر اس میں زیادتی کا معاملہ کرتے تھے۔ پس قرض خواہ تاخیر کے سبب مقرض کو کہتا کہ قرض دیتے ہو یا متع سود دو گے؟

(۳) امام فخر الدین رازی عَلِيِّیٰ (متوفی: ۶۰۶ھ) نے زمانہ جاہلیت کے اس معمول کی یوں وضاحت کی ہے:

وأما ربا النسيئة فهو الأمر الذي كان مشهوراً متعارفاً في الجاهلية،  
وذلك أنهم كانوا يدفعون المال على أن يأخذوا كل شهر قدرًا معيناً،  
ويكون رأس المال باقياً، ثم إذا حل الدين طالبوا المديون برأس المال،  
فإن تعذر عليه الأداء زادوا في الحق والأجل، فهذا هو الربا الذي

كانوا في الجاهلية يتعاملون به (التفسیر الكبير: جلد ۷: ص ۷۲)

”ادھار کا سود جاہلیت کے زمانے میں معروف و مشہور تھا۔ اس کی شکل یہ ہوتی تھی کہ لوگ اپنا ادھار مال اس شرط پر لوگوں کو دیتے کہ اتنی مقدار مہانہ سود دینا ہوگا اور اصل رقم بدستور باقی رہے گی۔ جب ادائیگی کی میعاد پوری ہو جاتی تو قرض دار سے ادائیگی کا مطالبہ کرتے۔ اگر وہ ادائیگی سے معدور ہوتا تو میعاد بڑھادی جاتی اور اس میعاد کے بدے میں سود بھی بڑھادیا جاتا۔ یہی وہ ربا تھا جس پر جاہلیت کے زمانے میں معاملات ہوتے تھے۔“

امام فخر الدین رازی اور امام لغوی رحمة اللہ علیہمہ نے سود کے حوالے سے جو تعریفات بیان کیں، ہم انہیں پہلے ہی نقل کر چکے ہیں۔

(۴) پیر محمد کرم شاہ الا زہری لکھتے ہیں:

”لغت عرب میں ربا کا معنی زیادتی ہے۔ اصطلاح میں اس مقررہ زیادتی کو ربا کہا جاتا تھا جو کسی رقم کی ادائیگی میں دریکرنے پر ادا کی جاتی تھی۔ اس کی مروجہ شکلیں یہ تھیں کہ کسی نے کوئی چیز خریدی، اگر وہ قیمت نقدر ادا نہ کر سکتا تو ایک میعاد مقرر کی جاتی اور اگر وہ اس میعاد پر بھی قیمت ادا نہ کر سکتا تو میعاد بھی لمبی کر دی جاتی اور قیمت میں بھی اضافہ کر دیا جاتا۔ مثلاً دس روپے کی کوئی چیز لی اور ایک ماہ کے بعد قیمت ادا کرنے کا وعدہ کیا۔ مہینہ گزرنے کے بعد اگر اسے دس روپے میسر نہ آئے تو وہ ایک مہینہ کی مہلت مزید طلب کرتا

اور دس کی بجائے بارہ روپے ادا کرنے کا اقرار کرتا۔ ایک شکل یہ بھی تھی کہ کسی سے سو روپیہ مثلاً قرض لیا اور طے یہ پایا کہ مقروظ ہر سال سو کے ساتھ دس روپے زائد ادا کرے گا۔ ان دونوں شکلوں کو اس وقت ربا کہا جاتا۔” (ضیاء القرآن: ج ۱، ص ۱۹۳)

(۵) مولانا ابوالاعلیٰ مودودیؒ رقم طراز ہیں:

”اصطلاحاً عرب اس لفظ ”ربو“ کو اس زائد رقم کے لیے استعمال کرتے تھے جو ایک قرض خواہ اپنے قرض دار سے ایک طے شدہ شرح کے مطابق اصل کے علاوہ وصول کرتا ہے۔ اسی کو ہماری زبان میں سود کہتے ہیں۔“ (تفہیم القرآن: ج ۱، ص ۲۱۰)

(۶) مولانا امین احسن اصلاحیؒ ربا کی تعریف یوں فرماتے ہیں:

”رَبَا، يَرْبُو، رِبَاءً“ کے معنی بڑھنے اور زیادہ ہونے کے ہیں۔ اسی سے ”ربو“ ہے جس سے مراد وہ معین اضافہ ہوتا ہے جو ایک قرض دینے والا ایک مجرم مہلت کے عوض اپنے مقروظ سے اپنی اصل رقم پر وصول کرتا ہے۔ جاہلیت اور اسلام دونوں میں یہ اصطلاح مذکورہ مفہوم کے لیے مشہور رہی ہے۔ اس کی شکلیں مختلف رہی ہیں لیکن اس کی اصل حقیقت یہی ہے کہ قرض دینے والا قرض دار سے ایک معین شرح پر صرف اس حق کی بنا پر اپنے دیے ہوئے روپے کا منافع وصول کرے کہ اس نے ایک خاص مدت کے لیے اس کو روپے کے استعمال کی اجازت دی ہے۔“ (تدبر القرآن: ج ۱، ص ۵۸۶)

قرآن و سنت، اجماع امت اور مفسرین و فقهاء کی مذکورہ بالا تصریحات کی روشنی میں ہماری یہ رائے ہے کہ سپریم کورٹ کے شریعت اپیلیٹ بیٹچ کے دسمبر ۱۹۹۹ء کے تاریخ ساز فیصلے میں سود کی جو تعریف کی گئی ہے وہ ایک مستند اور جامع و مانع تعریف ہے۔ یہ تعریف اس طرح ہے:

*Any amount big or small over the principal, in a contract of loan or debt is Riba prohibited by the Holy Quran regardless of whether the loan is taken for the purpose of consumption or some production activity.*

یہ تعریف سورۃ البقرۃ کی آیت ۲۷۵ سے اخذ کی گئی ہے، جس میں فرمایا گیا:

”اے ایمان والو! اللہ کا تقویٰ اختیار کرو اور چھوڑ دو جو کچھ سود میں سے باقی ہے اگر تم (واقعی) مُؤمن ہو۔ تو اگر تم نے ایسا نہ کیا تو اللہ اور اس کے رسول (صلی اللہ علیہ وسلم) کی طرف سے جنگ کا اعلان سن لو۔ اور تم بازاً جاؤ تو تمہارے رأس المال کا حق تمہیں حاصل ہے۔ نہ تم ظلم کرو نہ تم پر ظلم کیا جائے۔“

ترجمے کے جلی الفاظ سے یہ بات واضح ہو جاتی ہے کہ قرض کے طور پر دیے گئے اصل زر میں کسی بھی قسم کا اضافہ سود کے زمرے میں شمار ہو گا، قطع نظر اس کے کہ یہ سود مفرد ہے یا سود مرکب، آیا اصل زر میں یہ زیادتی اشیاء / خدمات کی فراہمی کی مدد میں کی گئی ہے یا پھر کسی قسم کے پیداواری عمل کے ضمن میں۔ اس تعریف کے مستند اور معتبر ہونے کا جواز یہ ہے کہ سود کی توضیح و تصریح کے حوالے سے ابن جریر طبری، ابو بکر جصاص، بغوی، ابن العربي، امام رازی جیسے مفسرین کرام کے علاوہ دوسرے نامور شارحین قرآن نے بھی جونقطہ نظر بیان کیا ہے، یہ اس کے عین مطابق ہے۔ ان علماء کرام نے سود کی وضاحت دو رجایا ہیت میں مروج درج ذیل تین صورتوں کے تناظر میں کی ہے:

(i) قرض کا معابدہ اصل زر سے زیادہ رقم کی ادائیگی سے مشروط ہوتا تھا۔ چنانچہ قرض دیتے وقت ہی سود کی شرح طے کر لی جاتی تھی۔ ابو بکر جصاص اپنی کتاب ”احکام القرآن“ میں لکھتے ہیں:

”عربوں میں سود کا یہ طریق رائج تھا کہ وہ ایک مخصوص مدت کے لیے درہم یادبینار کی صورت میں قرض دیتے تھے اور اصل زر سے زیادہ کوئی رقم ابتدائی میں طے کر لی جاتی تھی۔“

(ii) قرض اس شرط پر (بھی) دیا جاتا تھا کہ قرض خواہ ایک مخصوص مدت تک ہر ماہ ایک طے شدہ رقم وصول کرے گا جبکہ اصل زر محفوظ رہے گا۔ بعد ازاں، جب قرض کی ادائیگی کا وقت آتا تو قرض دار سے اصل زر کی ادائیگی کا مطالبہ کیا جاتا۔ اگر قرض دار ایسا کرنے سے معدوٰ رہتا تو قرض کی مدت اور قابل ادائیگی رقم میں اضافہ کر دیا جاتا۔

(iii) (بھی) کوئی شے موخر ادائیگی کی بنیاد پر فروخت کی جاتی تھی۔ جب ادائیگی کا وقت قریب آتا تو مال بیچنے والے کی طرف سے خریدار کو مزید مهلت دیتے ہوئے واجب الادار رقم میں اضافہ کر دیا جاتا۔ اس عمل کے بارے میں سیوطی لکھتے ہیں:

”عربوں میں ایک دستور یہ بھی تھا کہ وہ کسی شے کو موخر ادائیگی کی بنیاد پر خرید لیتے تھے۔ ادائیگی کے لیے طے شدہ تاریخ پر فروخت کنندہ ادا کی جانے والی اصل رقم میں اضافہ کرتے ہوئے مدتِ ادائیگی کو بڑھا دیتا۔“

چنانچہ بسا اوقات قرض کا معابدہ طے کرتے وقت اس میں اصل زر میں اضافے کی کوئی شQNہیں رکھی جاتی تھی بلکہ ایسا اس وقت کیا جاتا جب معابدے کی مدت ختم ہو جاتی اور ادائیگی کا وقت قریب آتا۔

سود کی درج ذیل تعبیر کو بھی مستند، معتبر اور معیاری قرار دیا جاسکتا ہے:  
 ”ربا کسی قرض یا ادھار کے معاملے میں سرما نے میں وہ اضافہ ہے جس کے مقابل کسی رقم، محنت یا ذمہ داری کا بدل نہ ہو۔“

اس تعریف کا خاص پہلو یہ ہے کہ اسے نبی اکرم ﷺ کے قول الخراج بالضمان (نفع کے استحقاق کا انحصار نقصان کی ذمہ داری لینے پر ہے) کے مطابق ترتیب دیا گیا ہے۔ اس کی تطبیق یہ ہے کہ ایک سودی معاملے میں قرض خواہ اپنے طور پر کوئی محنت کیے بغیر یا نقصان کی ذمہ داری کا خطرہ مول لیے بنا منافع کماتا ہے۔

شریعت کی رو سے، سود اور یوژری میں کوئی فرق نہیں ہے۔ لہذا، ربا کی اصطلاح اُن تجارتی اور پیداواری قرضوں پر بھی منطبق ہوتی ہے جو بینکوں یا مالیاتی اداروں کی جانب سے دیے جاتے ہیں۔

یہ نکتہ بھی لائق توجہ ہے کہ انٹرنشنل فقہہ اکیڈمی اور دنیا کے دوسرے معروف فقہی اداروں نے ربا کی جو تعریف کی ہے، اس میں بینکنگ اور بینکوں کے تجارتی منافع کی موجودہ شکل کو بھی شامل کیا گیا ہے۔ امت مسلمہ کے مجتہدین کا اس مسئلے پر ایک نوع کا اتفاقِ رائے اور اجماع ہے۔ چنانچہ ربا کی تعریف اور ربا، سود اور یوژری (usury) کے درمیان فرق متعلق ہے تو اس کے بارے میں ہم سپریم کورٹ آف پاکستان کے شریعت اپیلیٹ بنیخ کے ۲۳ دسمبر ۱۹۹۹ء کے فیصلہ میں مذکور گفتگو سے پوری طرح متفق ہیں اور اسی کو اختیار کرتے ہیں۔ یہ تعریف اس فیصلہ کے درج ذیل صفحات میں آتی ہے:

*Judgement of Justice Khalil Ur Rehman PLD page*

*no. 82 to 85 (publisher: Shariah Academy,*

*International Islamic University, Islamabad)*

*Judgement of Justice Mufti Muhammad Taqi Usmani*

*Sb PLD page no. 667 to 681 (Publisher: Malik*

*Muhammad Saeed, Pakistan Educational Press*

*Lahore)*

اسی طرح تجارتی اور پیداواری قرضوں پر اطلاق سے متعلق معاملہ ہے، اس کے بارے میں بھی ہم سپریم کورٹ آف پاکستان کے شریعت اپیلیٹ بنیخ کے ۲۳ دسمبر ۱۹۹۹ء کے فیصلہ میں مذکور گفتگو سے پوری طرح متفق ہیں اور اسی کو اختیار (adopt) کرتے ہیں۔ اس کے متعلق گفتگو اس فیصلہ کے درج ذیل صفحات میں آتی ہے:

*Judgement of Justice Khalil Ur Rehman PLD page no. 127 to 140 (publisher: Shariah Academy, International Islamic University, Islamabad)*

*Judgement of Justice Mufti Muhammad Taqi Usmani Sb PLD page no. 667 to 681 (Publisher: Malik Muhammad Saeed, Pakistan Educational Press Lahore)*

چنانچہ ربا، سود (Usury) اور Interest میں کوئی فرق نہیں کیونکہ تینوں میں وہ تین مشترکہ باتیں پائی جاتی ہیں جو ربا کی تعریف میں شامل ہیں۔

(۱) قرض کی اصل رقم پر مہلت کے عوض اضافہ

(۲) اضافہ کی شرح کا معین ہونا

(۳) اضافہ کی شرط کا معہدہ قرض میں شامل ہونا

جدید معاشری اصطلاحات میں بھی Interest اور Usury میں کوئی فرق نہیں ہے۔ تمام مستند کشیریوں میں دونوں کا مفہوم سود ہی بیان کیا گیا ہے۔ اگر کوئی فرق ہے تو وہ صرف شرح سود کا ہے، اس لیے کہ Usury میں شرح سود نسبتاً زیادہ ہوتی ہے۔ چار ہزار سال پہلے کے قانونِ ہمروابی سے لے کر آج تک یوڑری اور انٹرست ایک ہی سمجھے گئے ہیں۔ شرح سود مختلف ادوار اور مختلف ممالک میں ۲% فیصد سے لے کر ۶۰ فیصد بھی رہی ہے اور محض شرح سود کے فرق سے ایک کو جائز اور دوسرا کو ناجائز نہیں کہا جا سکتا۔

ربا کا اطلاق اس سود پر بھی ہوتا ہے جو بینک تجارتی اور پیداواری قرضوں پر وصول کرتے ہیں، کیونکہ ربا یعنی سود سے مراد نہ تو کسی خاص قسم کا سود ہے، جیسے سود مفرد یا سود مرکب اور نہ ہی اس کا اطلاق کسی مخصوص قسم کے قرض پر ہوتا ہے، جیسے صرف صرف قرضوں پر یا تجارتی و پیداواری قرضوں پر بلکہ ربا کے احاطے میں ہر طرح کا سود آ جاتا ہے اور ہر قسم کے قرض پر حاصل کیا جانے والا مشروط اور معین اضافہ ”الربوا“ ہی کہلانے گا، خواہ یہ قرض کوئی فرد یا ادارہ یا بینک تجارتی اور پیداواری مقاصد کی خاطر ہی کیوں نہ جاری کرے۔ اس ضمن میں ہمارے دلائل حسب ذیل ہیں:

(۱) ربا کی حرمت کا حکم عام ہے، یعنی اسے کسی خاص قرض یا کسی ایک نوع کے سود کے ساتھ مخصوص نہیں کیا گیا۔ ارشاد باری تعالیٰ ہے:

﴿وَأَحَلَّ اللَّهُ الْبَيْعَ وَحَرَمَ الرِّبَا ط﴾ (البقرة: ٢٧٥)

”اللہ نے بیع کو حلال اور ربا کو حرام کیا ہے۔“

اس آیت مبارکہ میں لفظ ’الربا‘ مفرد ہے جس پر الف لام استغراقی وارد ہوا ہے جو اس کے عام ہونے پر دلالت کرتا ہے۔ اصول سرخی میں ہے کہ لفظ عام کی تقریباً سات فتمیں ہیں جن میں ایک فتم یہ ہے کہ وہ لفظ مفرد ہو اور اس پر الف لام استغراقی وارد ہوا ہو۔

**هو اللَّفْظُ الَّذِي يَسْتَغْرِقُ جَمِيعَ مَا يَصْلَحُ لَهُ مِنَ الْأَفْرَادِ (اصول**

سرخسی: ج ۱، ص ۱۲۵)

عام وہ لفظ ہے جو ان تمام افراد و اقسام کو شامل ہو جو اس کے مفہوم میں شامل ہونے کی صلاحیت رکھتے ہوں۔ چنانچہ لفظ الرربا کے عام ہونے کا معنی یہی ہے کہ اس کا اطلاق صرف صرف قرضوں پر نہیں کیا جا سکتا بلکہ یہ ہر قسم کے قرضوں پر محيط ہوگا۔ اصول سرخی میں ہی ہے کہ وہ الفاظ بھی عام ہونے پر دلالت کرتے ہیں جن کے حقیقی معنی میں عموم و شمول موجود ہو جیسے کل، جمیع، عامۃ، کافۃ وغیرہ۔ عام کی اس قسم کو سامنے رکھا جائے تو یہ قسم درج ذیل حدیث مبارکہ کے حوالے سے ہر نوع کے قرض پر ربا کا اطلاق کیے جانے پر دلالت کرتی ہے۔ رسول اللہ ﷺ نے فرمایا:

((كُلُّ قَرْضٍ جَرَّ نَفْعًا فَهُوَ رِبًا)) (المطالب العالية از ابن حجر:

ج ۱، ص ۴۱ رقم: ۱۳۷۳ طبع بيروت)

”ہر قرض جو فائدہ کھینچنے والہ ربا ہے۔“

یہ حدیث پہلے بھی حوالہ کے ساتھ نقل کر دی گئی ہے۔ اس حدیث مبارکہ میں لفظ ’کُلُّ‘ کی وسعتوں میں ہر قرض سما جاتا ہے، خواہ وہ کسی بھی مقصد کے لیے لیا گیا ہو، کیونکہ جب سود کی حرمت اور اس کی تعریف متعین کرنے والی مذکورہ نصوص کے متن کے الفاظ عام ہیں اور ان عام الفاظ کے بعد کوئی فقرہ شرطیہ یا استثنائیہ موجود نہیں اور نہ ہی دیگر نصوص میں سے کوئی اس عام حکم میں تخصیص و استثناء پیدا کرتی ہے تو پھر مذکورہ نص کے الفاظ کو عام میں ہی شامل کیا جائے گا، جس سے کسی مخصوص قرض کے استثناء کی گنجائش خود بخود ختم ہو جاتی ہے اور اس کا اطلاق ہر اس قرضے پر ہوگا جس کے معاملہ میں اصل رقم پر معینہ اضافہ کی شرط عائد ہو، خواہ اس قرض کے مقاصد کچھ بھی ہوں۔

(۲) غالباً معزز عدالت کی طرف سے یہ سوال پوچھنے کا سبب مروجہ نظام بینکاری کے حامیوں کا یہ پر اپنگندرا بھی ہے کہ اسلام نے اس سود کو حرام قرار دیا ہے جو ان قرضوں پر وصول کیا جاتا جنہیں مجبور لوگ اپنی صرفی ضروریات کے لیے لیتے تھے اور قرض خواہ پھر ان مظلوموں سے بھاری بھاری سود وصول کرتے تھے جبکہ تجارتی قرضوں کا تو اس زمانے میں رواج ہی نہیں تھا۔ مولانا امین احسن اصلاحی نے اس حوالے سے آیت مبارکہ ﴿وَإِنْ كَانَ ذُوْ عُسْرَةٍ فَنِظِرْهُ إِلَىٰ مَيْسَرَةٍ﴾ پر گفتگو کرتے ہوئے لکھا ہے:

”عربی زبان میں ‘اُن’ کا استعمال عام اور عادی حالات کے لیے نہیں ہوتا بلکہ بالعموم نادر اور شاذ حالات کے بیان کے لیے ہوتا ہے۔ عام حالات کے بیان کے لیے عربی میں ‘اذا’ ہے۔ اس روشنی میں غور کیجیے تو آیت کے الفاظ سے یہ بات صاف نکلتی ہے کہ اس زمانہ میں عام طور پر قرض دار ذُو مَيْسَرَہ (خوش حال) ہوتے تھے لیکن گاہ گاہ ایسی صورت بھی پیدا ہوتی تھی کہ قرض دار غریب ہو یا قرض لینے کے بعد غریب ہو گیا ہو تو اس کے ساتھ رعايت فرمائی۔“ (تدبر قرآن: ج ۱، ص ۵۹۵، ۵۹۳)

انہوں نے اسی مقام پر اپنے استاذ گرامی مولانا حمید الدین فراہمی کی رائے بھی نقل کی ہے جس کا بیان خالی از فائدہ نہیں ہے:

﴿وَإِنْ كَانَ ذُوْ عُسْرَةٍ فَنِظِرْهُ إِلَىٰ مَيْسَرَةٍ ۚ وَأَنْ تَصَدَّقُوا خَيْرٌ لَكُمْ﴾ یلوح من هذا الكلمات انهم كانوا يأخذون الربو من ذى ميسرة و القرיש كانت تجارا و اصحاب الربو فلا ارى فرقا بين حالهم و حال ابناء زماننا في الربو ، والله اعلم بالصواب (تدبر قرآن: ج ۱، ص ۵۹۵)

وَإِنْ كَانَ ذُوْ عُسْرَةٍ ..... الآیتے کے الفاظ سے یہ بات صاف نکلتی ہے کہ اہل عرب خوش حالوں سے بھی سود لیتے تھے۔ پھر قریش تاجر لوگ تھے اور سودی بیو پاران میں رانج تھا۔ اس وجہ سے اس معاملے میں ان کے اور ہمارے حالات کے درمیان کوئی خاص فرق نہیں در باب سود نظر نہیں آتا۔ والله اعلم بالصواب!

(۳) ارشاد باری تعالیٰ ہے:

﴿يَا أَيُّهَا الَّذِينَ آمَنُوا إِذَا تَدَائِنُتُمْ بِدَيْنِ إِلَىٰ أَجَلٍ مُّسَمًّى فَاكْتُبُوهُ ۖ

وَلِيُكْتُبْ بَيْنَكُمْ كَاتِبٌ بِالْعُدْلِ وَلَا يَأْبَ كَاتِبٌ أَنْ يَكْتُبَ كَمَا عَلَّمَهُ  
اللَّهُ فَلِيُكْتُبْ وَلِيُمْلِلِ الَّذِي عَلَيْهِ الْحَقُّ وَلِيُنَقِّلِ اللَّهُ رَبَّهُ وَلَا يُنَخِّسْ مِنْهُ  
شَيْئًا ﴿٢٨﴾ (البقرة: ٢٨)

”اے ایمان والو! جب تم کسی سے مقررہ مدت تک آپس میں قرض کا لین دین کرو تو اسے لکھ لیا کرو اور تمہارے درمیان کسی کتاب کو عدل کے ساتھ دستاویز لکھنی چاہیے اور جس شخص کو اللہ تعالیٰ نے لکھنا سکھایا ہو اس کو لکھنے سے انکار نہیں کرنا چاہیے اور جس شخص پر قرض ہو لکھوانا اُسی کی ذمہ داری ہے اور اُس کو اللہ سے ڈرنا چاہیے جو اُس کا رب ہے اور وہ اس (قرض) سے کچھ کم نہ کرے۔“

یہ آیت جسے ”آیۃ الدّین“ بھی کہا جاتا ہے، قرآن پاک کی سب سے لمبی آیت ہے۔ ہم نے اس کا ابتدائی حصہ نقل کیا ہے۔ اس آیت کے متن سے بھی یہ بات آشکار ہو رہی ہے کہ یہاں کسی مسکین یا محتاج کو ذاتی ضروریات کے لیے ادھار یا قرض دینے کی بات نہیں ہو رہی بلکہ بڑے بڑے مقاصد جیسے تجارتی و پیداواری اغراض کی خاطر قرض لینے دینے کی بات ہو رہی ہے، کیونکہ یہاں اہتمام کے ساتھ معاہدہ قرض کو تحریر کرنے کی بات کی گئی ہے۔ پھر اس تحریر پر گواہان بھی ضروری ہوں گے ورنہ یہ معتبر نہیں ہو گا۔ اس لیے اسی آیت مبارکہ میں اس طریق کار کو ثبوت بذریعہ گواہی کے لیے بھی درست قرار دیا گیا ہے۔ صاف ظاہر ہے یہ اہتمام ذاتی ضرورت کے لیے حاصل کیے گئے معمولی اور دست بدست ادھار کے حوالے سے موزوں معلوم نہیں ہوتا بلکہ یہ ان قرضوں کے لیے ہی مناسب ہو گا جو ایک خاص مدت کے لیے ایک معاہدہ کی صورت میں دیے اور لیے جا رہے ہیں، جیسے کاروباری اور تجارتی مقاصد کے لیے دیے اور لیے جانے والے قرضے۔ اس آیت مبارکہ میں قرض خواہ اور مقرض کو جو ہدایات دی گئی ہیں ان کا مقصد باہمی شکوہ و شبہات کا ازالہ تھا۔ ہماری اس بات کی تائید حضرت ابن عباس رض سے مروی اس روایت سے بھی ہوتی ہے جس میں انہوں نے واضح فرمادیا کہ یہ آیت مبارکہ گندم کی بیع سلم کے متعلق نازل ہوئی ہے اور بیع سلم ادھار کی بیع ہے۔

امام ابن جریر روایت کرتے ہیں کہ حضرت ابن عباس رض نے فرمایا:

نزلت هذه الآية: ﴿يَا أَيُّهَا الَّذِينَ آمَنُوا إِذَا تَدَاءَيْتُمْ بِدَيْنِ إِلَى أَجَلٍ مُّسَمًّى﴾

فِي السَّلْفِ فِي الْحَنْطَةِ فِي كِيلِ مَعْلُومٍ إِلَى أَجَلٍ مَعْلُومٍ (جامع البيان:

ج ۳، ص ۱۵۹)

”یہ آیت گندم کی بیع سلم کے متعلق نازل ہوئی ہے [گندم کی قیمت کی پیشگی ادا یعنی کر دی جائے اور فصل کٹنے کے بعد گندم کو وصول کر لیا جائے] اس میں گندم کی مقدار بھی معلوم ہوا اور اس کی مدت بھی معلوم ہونی چاہیے۔“

(۲) پیر محمد کرم شاہ الا زہری نے بھی ”وَ أَحَلَّ اللَّهُ الْبَيْعَ وَ حَرَمَ الرِّبَا“ کے تحت صرفی اور تجارتی قرضوں کے ضمن میں فکر انگیز باتیں کی ہیں:

”یہاں ایک اور بات تحقیق طلب ہے کہ کیا اُس وقت کے لوگ بھی ضروریات کے لیے ہی قرض لیا کرتے تھے یا کاروبار کرنے کے لیے بھی سودی قرض کا اس وقت عام رواج تھا؟ بعض لوگ جنہیں عرب کے حالات اور رسم و رواج کے تفصیلی مطالعہ کی فرست نہیں ملی، کہتے ہیں کہ اُس وقت صرف ذاتی ضروریات کے لیے ہی قرض لیا جاتا تھا اور کاروبار کے لیے قرض لینے کا اس قدیم غیر متمدن معاشرہ میں کوئی تصور نہیں تھا، لیکن اگر وہ دنیا کا نقشہ ملاحظہ فرمائیں تو انہیں معلوم ہو جائے گا کہ اُس وقت جبکہ نہ سو زیر نہیں کھدی تھی، جبکہ بڑے بڑے بحری جہاز معرض وجود میں نہیں آئے تھے، مشرق و مغرب کی تجارت خشکی کے راستے سے ہوتی تھی اُس وقت تجارتی کاروانوں کی راہ گزر جزیرہ عرب تھا۔ عرب کے لوگ عموماً اور اہل مکہ خصوصاً تجارت میں خوب حصہ لیتے تھے اور اس امر کا تذکرہ تو خود قرآن حکیم میں ہے کہ اہل مکہ کے تجارتی قافلے سردیوں میں یمن و فارس کی طرف اور گرمیوں میں شام و روم کی طرف باقاعدگی سے جاتے تھے اور یہی ان کا ذریعہ معاش تھا۔ اور تاریخ اس پر شاہد ہے کہ جو قافلہ شام سے ابوسفیان کی قیادت میں مکہ واپس آ رہا تھا جس کا مسلمانوں نے مدینہ طیبہ سے نکل کر محاصرہ کرنے کا ارادہ کیا تھا اس میں تمام اہل مکہ کا سرمایہ تھا۔ مکہ میں کوئی گھر ایسا نہ تھا جس نے اس میں اپنا حصہ نہ ڈالا ہوا وہ حصہ ڈالنے کی دو مختلف شکلیں رائج تھیں۔ یا تو سرمایہ دینے والا نفع میں شریک ہوتا تھا یا وہ اپنا مقررہ حصہ ٹھہرالیا کرتا خواہ قرض لینے والے کو نفع ہو یا نقصان۔ ان تاریخی حقائق کی موجودگی میں یہ فرض کر لینا کب رواہ ہے کہ اس وقت کے اہل عرب کاروبار کے لیے سودی قرض نہیں لیا کرتے تھے۔ قرآن نے ہر ربا کو حرام کیا۔ کہیں آپ کاروباری سود لینے کی اجازت نہیں دکھاسکتے۔“ (ضیاء القرآن: ج ۱، ص ۱۹۳)

جیسا کہ ہم نے واضح کر دیا کہ اصولی طور پر اسلام نے سود کے اطلاق کے حوالے سے

صرفی اور پیداواری قرضوں میں کوئی فرق نہیں کیا اور نہ ہی پیداواری مقاصد کے لیے دیے جانے والے قرضوں پر سود کو جائز قرار دیا ہے۔ آج تک پیداواری قرضوں کے فرق کی بنا پر سود کے جواز کے قائلین اپنے موقف کی تائید میں کوئی نص قرآنی تودر کنار صحیح الاسناد حدیث بھی نہیں پیش کر سکے، جبکہ ہم نے بعض قرآنی آیات کی تشریع سے یہ واضح کر دیا ہے کہ سود کے اطلاق کے اعتبار سے کار و باری اغراض کے لیے دیے جانے والے قرضوں کا استثناء یا تخصیص، کتاب و سنت کے منضبط احکام سے میسر نہیں آتی ہے۔ ہم نے یہ بھی واضح کر دیا کہ زمانہ جاہلیت میں بھی صرفی ضروریات کے ساتھ تجارتی اور پیداواری ضروریات کے لیے بھی قرض کا لین دین راجح تھا اور ایسے قرضوں پر بھی سود لیا اور دیا جاتا تھا۔ اب ہم چند ایسی روایات پیش کرتے ہیں جن سے یہ معاملہ بالکل بے غبار ہو جائے گا کہ زمانہ جاہلیت میں ہی نہیں بلکہ سود کی حرمت کا قطعی حکم آنے سے پہلے حضور ﷺ کے مکی اور مدینی دوسری میں نہ صرف تجارتی و پیداواری قرضوں کا رواج تھا بلکہ ان پر سود کا لین دین بھی ہوتا تھا۔ کئی روایات سے پتا چلتا ہے کہ آیتِ ربان نزول کے اعتبار سے قرآن حکیم کی آخری آیت تھی۔ یہ روایات حضرت عبد اللہ بن عباسؓ اور حضرت عمر فاروقؓ جیسے جلیل القدر صحابہ کرام ﷺ سے مروی ہیں۔ خود حضور ﷺ نے خطبہ جنۃ الوداع کے دوران استقاط سود کا حکم جاری فرمایا اور اپنے چچا حضرت عباسؓ کے سود کو ساقط قرار دیا۔ قدیم مفسر امام ابن جریر طبری نے ﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنِ الرِّبَآوا إِنْ كُنْتُمْ مُّؤْمِنِينَ﴾ (البقرة) کے شانِ نزول کے حوالے سے یہ روایات نقل کی ہیں۔ ان روایات کو بعد میں آنے والے مفسرین نے بھی نقل کیا ہے جن میں صاحبِ تفسیر دُرِّمنثور صاحبِ تفسیر مظہری، صاحبِ تفسیر روح البیان جیسے عظیم المرتب مفسرین شامل ہیں۔ حضرت خحاک بن مزاہم تابعی فرماتے ہیں:

كَانَ رِبَا يَتَبَاعَونَ بِهِ فِي الْجَاهِلِيَّةِ فَلَمَّا اسْلَمُوا أَمْرُوا إِنْ يَأْخُذُوا رِءُوسَ

أَموَالَهُمْ۔ (جامع البیان: ج ۳، ۱۴۷)

”جاہلیت کے دور میں لوگ سودی کرو بار کرتے تھے۔ جب یہ لوگ مسلمان ہو گئے تو ان کو حکم دیا گیا کہ صرف اصل رقم ہی وصول کرو۔“

انہوں نے ”وَذَرُوا مَا بَقِيَ مِنِ الرِّبَآوا“، کاشانِ نزول بیان کرتے ہوئے امام سدی کے حوالہ سے لکھا ہے:

نزلت هذا الأية في العباس بن عبد المطلب ورجل من بنى المغيرة  
كانا شريكين في الجاهلية سلفاً في الربا إلى أناس من ثقيف من بنى  
عمر وبن عمير، فجاء الإسلام ولهم أموال عظيمة في الربا فأنزل الله  
وَدَرُوا مَا بَقِيَ مِنَ الرِّبَا۔

”یہ آیت حضرت عباس رضی اللہ عنہ اور بنو مغیرہ کے ایک شخص کے بارے میں نازل ہوئی تھی جو زمانہ جاہلیت میں کاروبار میں شریک تھے۔ انہوں نے بنو ثقیف قبلی کی ایک شاخ بنو عمر و کوسودی قرض پر اپنے اموال دے رکھے تھے۔ جب اسلام کا دور آیا (اور سود حرام کر دیا گیا) تو ان کا بہت سامال سود میں لگا ہوا تھا۔ اس کے بارے میں اللہ تعالیٰ نے یہ آیت نازل فرمائی کہ چھوڑ دو جو بھی بقايا ہے سود میں سے۔“

اس روایت میں دو تاجر و کے اس سودی قرض کا ذکر ہے جو انہوں نے بنو عمر و قبلی کو دے رکھا تھا اور یہ زیادہ مال تھا جو بنو عمر و کے ذمے بقايا تھا۔ امام ابن جریر نے ابن جریر سے نقل کیا ہے کہ بنو عمر و بھی بنو مغیرہ کو سودی قرض دیا کرتے تھے۔

وَكَانَتْ بَنُو عُمَرٍ وَبْنُ عُمِيرٍ بْنَ عُوفٍ يَأْخُذُونَ الرِّبَا مِنْ بَنِي الْمَغِيرَةِ  
وَكَانَتْ بَنُو الْمَغِيرَةِ يَرْبُونَ لَهُمْ فِي الْجَاهْلِيَّةِ فَجَاءَ إِلَيْهِمُ الْإِسْلَامُ وَلَهُمْ عَلَيْهِمْ  
مَالٌ كَثِيرٌ، فَاتَّاهُمْ بَنُو عُمَرٍ وَيَطْلُبُونَ رِبَاحًا، فَابْنُ الْمَغِيرَةِ أَنْ يَعْطُوهُمْ  
فِي إِلَيْهِمْ، وَرَفَعُوا ذَلِكَ إِلَى عِنْدِهِمْ بْنَ اسِيدٍ، فَكُتِبَ عِنْدِهِمْ إِلَى رَسُولِ  
اللهِ عَلَيْهِ السَّلَامُ فَانْزَلَ اللَّهُ عَلَيْهِمْ {يَا أَيُّهَا الَّذِينَ آمَنُوا اتَّقُوا اللَّهَ وَدَرُوا مَا بَقِيَ مِنَ  
الرِّبَا إِلَى قَوْلِهِ وَلَا تُظْلَمُونَ} فَكُتِبَ رِسُولُ اللهِ عَلَيْهِ السَّلَامُ إِلَى عِنْدِهِمْ وَقَالَ

ان رضوا والا فاذن لهم بحرب (جامع البيان: ج ۳، ص ۱۴۷)

”دورِ جاہلیت میں بنو عمر و اور بنو مغیرہ کے درمیان سودی قرضوں کا لین دین تھا۔ جب اسلام کا دور آیا تو بنو عمر و کا بنو مغیرہ پر بہت سامال واجب الادا تھا، چنانچہ بنو عمر و بنو مغیرہ کے پاس آئے اور ان سے سود کا بقايا طلب کیا۔ بنو مغیرہ نے اسلام کے دور میں سود دینے سے انکار کر دیا (دونوں قبلی مسلمان ہو گئے تھے) وہ مقدمہ حضرت عتاب بن اسید کے پاس لے گئے، حضرت عتاب نے رسول اللہ علیہ السلام کی خدمت میں خط لکھا۔ اس پر یہ آیت نازل ہوئی کہ اے لوگو جو ایمان لائے ہو اللہ کا خوف کرو اور جو بھی بقايا ہے سود کا اسے چھوڑ دو۔ رسول اللہ علیہ السلام نے یہ آیت لکھ کر عتاب کو بھجوادی اور ساتھ یہ بھی

لکھا کہ اگر یہ لوگ چھوڑ نے پر راضی ہوں تو بہت اچھا ورنہ ان لوگوں کو جنگ کا الٹی میٹم  
”دے دو۔“

امام ابن حجر طبریؒ نے یہاں عکر مہ سے یہ روایت بھی نقل کی ہے:

کانوا يأخذون الربا على بنى المغيرة يزعمون أنهم مسعود و عبد ياليل  
و حبيب و ربعة بنو عمرو بن عمير، فهم الذين كان لهم الربا على بنى  
المغيرة، فأسلم عبد ياليل و حبيب و ربعة وهلال و مسعود۔ (جامع

البيان: ج ۳، ص ۱۵۷)

”وہ یہ گمان کرتے تھے کہ مسعود، عبد یالیل، حبیب اور ربیعہ بنی عمرو بن عمیر، بنو مغیرہ کی  
ذمہ داری پر سود لیتے تھے۔ پس یہ وہ لوگ تھے جن کا بنی مغیرہ پر سود ہوتا تھا۔ پھر عبد  
یالیل، حبیب، ربیعہ، هلال اور مسعود نے اسلام قبول کر لیا۔“

پہلی روایت میں واضح طور پر مذکور ہے کہ سود کی حرمت کا قطعی حکم آنے سے پہلے لوگ  
سودی کاروبار کرتے تھے اور یہاں سودی کاروبار سے مراد تجارتی قرضوں پر سود کا لین دین ہی  
ہے۔ موخر الذکر تینوں روایات سے یہ بات واضح ہو جاتی ہے کہ ان کے مابین قرضوں کا لین دین  
تجارتی نوعیت کا تھا، کیونکہ صرفی قرضوں میں باہم تبادلہ ممکن نہیں ہوتا۔ اور ایک دوسرے کے  
ذمے مال کثیر ہونا یہی دلالت کرتا ہے کہ یہ قرضے تجارتی مقاصد کے لیے حاصل کیے گئے تھے  
ورنہ ذاتی ضروریات کے لیے بڑے قرضے حاصل کرنے کی کوئی تک نہیں بنتی۔ پھر قرضوں کے اس  
لین دین میں جن شخصیات کے نام لیے گئے ہیں وہ بتوثیق اور طائف کے سرداروں میں سے ہیں  
جن کے بارے میں یہ گمان کرنا ہی محال ہے کہ وہ ذاتی ضروریات کے لیے قرض لیتے تھے۔

یہاں یہ بات قابل ذکر ہے کہ ابتداءً وفاقی شرعی عدالت ۱۹۹۱ء میں اور بعد میں شریعت  
اپیلیٹ بینچ ۱۹۹۹ء میں ٹھوس دلائل سامنے آنے پر یہ فیصلہ دے چکے ہیں کہ سود کے اطلاق کے  
حوالے سے صرفی اور پیداواری قرضوں میں فرق کرنا درست نہیں ہے اور یہ کہ بینکوں کی طرف  
سے پیداواری اور تجارتی مقاصد کے لیے دیے جانے والے قرضوں پر حاصل ہونے والے سود  
پر ”الربو“ کا اطلاق ہوتا ہے، اور ہم دونوں معزز عدالتوں کی طرف سے کیے گئے فیصلوں کے  
ان اجزاء سے مکمل موافقت اختیار کرتے ہیں۔ شریعت اپیلیٹ بینچ کے فیصلے کے یہ (باقی صفحہ  
16 پ) اجزاء PLD کے مندرجہ ذیل صفات پر درج ہیں:

1. Judgement of justice Khalil Ur Rehman PLD page No: 127 to 140 (Publisher: Shariah Academy International Islamic University Islamabad)
  2. Judgement of Justice Mufti Muhammad Taqi Usmani Sb PLD page No: 667 to 681 (Publisher: Malik Muhammad Saeed Pakistan Educational press, Lahore.)
- 

سوال نمبر 2: ”قرض“ کی کیا تعریف ہے؟ کیا ”قرض“ اور ”ادھار“ (Loan) ہم معنی اصطلاحات ہیں؟ قرآن مجید میں ”قرض“ کا لفظ کن معنوں میں استعمال ہوا ہے؟

**جواب:** قرآن حکیم میں قرض، قرض حسنة اور دین کی اصطلاحات استعمال ہوئی ہیں، دین اور قرض قریب المعنی اصطلاحات ہیں جبکہ قرض حسنة کو صدقات کے معنی میں استعمال کیا گیا ہے اور یہ عبادت کے مفہوم میں سے ہے، جیسا کہ قرآن پاک میں ارشاد فرمایا گیا:

﴿مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضِعِّفَهُ اللَّهُ أَصْعَافًا كَثِيرًا طَوَّالَهُ يَقْبُضُ وَيَبْصُطُ وَالَّذِي هُوَ تُرْجَعُونَ ﴾ (آل بقرة) ۳۵

”کوئی ہے کہ اللہ کو قرض حسنة دے کہ وہ اس کوئی حصے زیادہ دے گا۔ اور اللہ روزی کو شگ کرتا ہے اور (وہی اسے) کشادہ کرتا ہے، اور تم اُسی کی طرف لوٹ کر جاؤ گے۔“

پہلی بات تو یہ ہے کہ اردو زبان میں ایک لفظ استعمال ہوتا ہے ”ادھار“۔ بسا اوقات قرض، دین، Loan اور ادھار متادف کے طور پر استعمال ہوتے ہیں جبکہ اصل صورتحال یہ ہے کہ لفظ ”ادھار“ انگریزی اصطلاح Credit کا ترجمہ ہے جبکہ بنیوں اور مالیاتی اداروں میں لفظ Loan صرف قرض یا دین کے معنی میں استعمال ہوتا ہے۔ لفظ ادھار، نقد کا متضاد ہے جو قرض کی کیفیت کو ظاہر کرتا ہے اور یہ بالعموم بیع اور تجارت میں راجح ہے، جیسے ہم کہتے ہیں کہ فلاں نے فلاں شے نقد خریدی یعنی فوری قیمت ادا کر کے خریدی۔ اس کے برعکس اگر کوئی کسی شے کی خریداری کے لیے فوری قیمت ادا کرنے کی صلاحیت نہ رکھتا ہو اور ادا نیگی کے لیے مہلت کا طلب گار ہو تو اسے ادھار کہا جاتا ہے جو مقررہ مدت کے بعد واجب الادا ہوتا ہے، البتہ ادھار عاریت کے معنوں میں بھی آتا ہے۔

علامہ شامیؒ دین کی تعریف یوں کرتے ہیں:

الَّذِينَ: مَا وَجَبَ فِي الْذَمَّةِ بَعْدَ إِقْرَارِهِ أَوْ اسْتِهْلَاكِهِ، وَمَا صَارَ فِي ذَمَّةِ دِينِهِ

باستقراضه فهو أعم من القرض (رد المحتار على الدر المختار، جلد ٧،

كتاب البيوع، ص ٤٠٠)

”جو چیز کسی عقد یا کسی چیز کے ضائع و ہلاک کرنے سے کسی کے ذمہ واجب ہو گئی یا کسی چیز کو قرض (ادھار) لینے کی وجہ سے کسی کے ذمہ لازم ہو گئی ہو وہ ”دین“ ہے۔ دین قرض سے عام ہے، اس میں مدت کا مقرر کرنا واجب ہے۔“

اس کے برعکس امام ابن عابدین شامی قرض میں مدت کے تعین کو لازم نہیں صحیح، البتہ جائز صحیح ہے، بلکہ صاحب ہدایہ نہ تو مدت کا تعین لازم صحیح ہے اور نہ ہی وہ اس کو جائز قرار دیتے ہیں۔ دونوں جید فقهاء کا قرض میں مدت کے تعین کو لازم نہ صحیح اس بات پر دلالت کرتا ہے کہ ان کے نزدیک قرض سے مراد چیزوں کا عاریتہ لین دین ہے، کیونکہ چیزوں کے عاریتہ لین دین میں مدت کا تعین کرنا لازم نہیں ہوتا۔

أنه يصح تاجيله مع كونه غير لازم فللمقرض الرجوع عنه، لكن قال

في الهدایة: فان تاجيله لا يصح (رد المحتار على الدر المختار، جلد ٧،

كتاب البيوع، ص ٤٠٢)

”اور قرض میں مدت کا تعین کرنا لازم نہیں ہے، یعنی اگر قرض میں مدت کا تعین کر دیا جائے تو وہ غیر لازم ہونے کے باوجود صحیح ہے اور قرض دینے والا مدت کا تعین کرنے کے بعد اس سے رجوع کر سکتا ہے، لیکن ہدایہ میں کہا ہے کہ قرض میں مدت کا تعین کرنا صحیح نہیں ہے۔“

خلاصہ کلام یہ ہے کہ ”قرض“، اور ”ادھار“، قریب المعنى اصطلاحات ہیں۔ ”لون“ کا لفظ عموماً قرض کے لیے استعمال ہوتا ہے، تاہم بعض اوقات یہ عاریت کے معنی میں بھی آتا ہے (ملاحظہ کیجیے المورد)۔ تاہم بینکنگ اور مالیاتی اداروں کے معاملات میں لفظ ”لون“ صرف قرض کے معنی میں ہی استعمال ہوتا ہے۔ جہاں تک اس کا موجودہ بینکوں کے کاروبار سے تعلق ہے تو اس کے متعلق یہ عرض کر دینا کافی ہے کہ کنویشنل بینکوں کا پورا نظام سودی قرضہ یعنی ربا پر ہی مبنی ہے۔ قرض کی تعریف یوں کی جاسکتی ہے کہ: کسی بدل پذیر (استہلا کی) مال کی ملکیت ایک ایسے شخص کو منتقل کرنا جو مستقبل میں اسی نوع کا مال واپس کرنے پر راضی ہو۔ یا بالفاظ دیگر ”اپنا کچھ مال دوسرے کو دینا تاکہ (اس کا مثل) بعد میں مل جائے“، مسلمہ اسلامی قانون میں اسے عام طور پر on demand liability قرض کی تعبیر کیا جاتا ہے۔ فقه ماکلی میں قرض کی

ادائیگی کے لیے وقت کی تعین ضروری سمجھی جاتی ہے۔ AAOIFI نے اس نقطہ نظر کی توثیق کی ہے۔ یہ امر قابلِ توجہ ہے کہ اسلامی قانون میں ”قرض“، اور ”قرض حسنة“ کی اصطلاحات کوئی الگ الگ مفہوم نہیں رکھتیں۔ اسلامی فقہ کے مستند علماء کی تحریریوں میں ”قرض حسنة“ کی اصطلاح کہیں نظر نہیں آتی۔ AAOIFI نے اپنے standards میں قرض کی تعریف یہ کی ہے کہ: ”کسی بدل پذیر شے کی ملکیت ایک ایسے شخص کو منتقل کرنا جو اسی نوع کا مال واپس کرنے کا پابند ہو“۔ اصلًا یہ انتقال نقدی کی صورت میں ہوتا ہے۔ تاہم، دوسری بدل پذیر اشیائے صرف بھی ادھار کا مواد ہو سکتی ہیں۔ قرآن مجید میں قرض کا الفاظ کسی اصطلاحی یا قانونی مفہوم میں استعمال نہیں ہوا۔ اس کا بیان فی سبیل اللہ کسی خیراتی عمل اور دولت کے اصراف کے معنوں میں ہوا ہے۔ (البقرة:2:245، الحدید:11:57، التغابن:17:64، المزمل:20:73)

---

**سوال 3:** کیا ”بیع“ یا ”فروخت“ جسے قرآن مجید میں جائز قرار دیا گیا ہے، کی کسی قسم کی مماثلت، منافع کی بنیاد پر قائم موجودہ بینکاری لین دین سے قائم کی جاسکتی ہے؟ کیا یہ لین دین ”بیع“ کے زمرے میں شمار ہوتے ہیں؟

**جواب:** مروجہ نظام کے تحت بینکوں کا کام یہ ہے کہ وہ مختلف ذرائع سے دولت کو قرض (ادھار) پر حاصل کریں، اسے جمع کریں، دوسروں کو قرض دیں اور اپنے مالی ذخایر میں اضافہ کریں۔ اس طرح ان کی حیثیت رقوم جمع کرانے والوں اور اسے حقیقی طور پر استعمال کرنے والوں کے درمیان ایک مالیاتی عامل یا وسیلے (financial intermediary) کی سی ہے۔ سرمایہ فراہم کرنے اور اسے خرچ کرنے والوں کے ساتھ بینکوں کے معاہدے درحقیقت قرض لینے اور قرض دینے کی نوعیت کے ہوتے ہیں۔ اشیاء کی فروخت یا تجارت سے ان کا کوئی تعلق نہیں ہوتا، جس کا قرآن میں حکم دیا گیا ہے۔ مزید برآں، بینکنگ کمپنیز آرڈیننس بھی اس کی اجازت نہیں دیتا کہ بینک اشیاء کے کاروبار میں حصہ لیں۔ البتہ موجودہ اسلامی بینکاری پر اس کا اطلاق نہیں ہوتا، اور نہ ہی ہونا چاہیے۔

---

**سوال 4:** ”ربا الفضل“ کے کہتے ہیں؟ موجودہ بینکاری لین دین میں اس کے قابلِ اطلاق ہونے کی وضاحت کریں۔

**جواب:** ربا النسیئہ قرض اور ادھار پر سود کی صورت ہے جس کی حرمت کا صریح حکم قرآن حکیم میں وارد ہوا ہے۔ اس کے برعکس ربا الفضل کو ربا الحدیث اور ربا الغدیب بھی کہا جاتا ہے۔ اس کی حرمت اور ممانعت کا حکم احادیث مبارکہ میں وارد ہوا ہے۔ ربا الفضل اس زیادتی کو کہتے ہیں جو ایک ہی جنس کی دو اشیاء کے دست بدست لین دین میں ہو۔ ربا الفضل کو ربا حکمی بھی کہا جاتا ہے کہ اس پر ربا کا حکم نافذ ہوتا ہے۔ اسے ربا خفی بھی کہتے ہیں کیونکہ یہ ربا النسیئہ کی طرح بظاہر کھلا سود نہیں ہے بلکہ کھلے سود کا ذریعہ حیلہ اور چور دروازہ ہے۔ احادیث صحیح سے اس کی حرمت ثابت ہے اور اس حرمت کا ایک پہلو سدِ ذریعہ کے طور پر ہے۔ خود حضور ﷺ نے ربا الفضل کی حرمت کی یہی حکمت بیان فرمائی ہے۔ حضرت عبداللہ بن عمر رضی اللہ عنہما بیان کرتے ہیں کہ نبی اکرم ﷺ نے فرمایا:

((لَا تَأْخُذُوا الْدِيْنَارَ بِالْدِيْنَارِينَ، وَلَا الدِّرْهَمَ بِالدِّرْهَمِينَ وَلَا الصَّاعَ

بِالصَّاعِينَ، اَنِي اَخَافُ عَلَيْكُمُ الرِّبَا)) (کنز العمال: ج ۴، ص ۱۱۷)

ترجمہ: ”ایک دینار کو دو دینار کے عوض اور ایک درہم کو دو درہموں کے عوض اور ایک صاع کو دو صاع کے عوض فروخت نہ کرو؛ مجھے خوف ہے کہ کہیں تم سود خوری میں بیٹلا نہ ہو جاؤ۔“

علامہ ابن قیم فرماتے ہیں:

الربا نوعان: نوع حرم لما فيه من المفسدة و هو ربا النسیئہ، و نوع

حرم تحريم الوسائل، و سداً للذرائع (اعلام الموقعين: ج ۳، ص ۱۳۴)

ترجمہ: ”ربا کی دو قسمیں ہیں: ایک ربا النسیئہ جو ذاتی خرابی کی وجہ سے حرام کیا گیا ہے اور دوسری وہ قسم ہے جو اس لیے حرام کی گئی کہ یہ ربا النسیئہ کا ذریعہ نہ بن سکے۔“

یہاں یہ بات قابل ذکر ہے کہ ایک جنس کی دو اشیاء کی آپس میں بیع یا تبادلہ کی ضرورت صرف اس وقت پیش آتی ہے جبکہ اتحادِ جنس کے باوجود ان کی قسم اور معیار مختلف ہوں، مثلاً چاول، گندم یا سونے کی ایک قسم کی بیع یا تبادلہ دوسری قسم سے ہو اور اس صورت میں دونوں اقسام کے معیار میں فرق ہو۔ اس صورت حال کے ازالہ کے لیے حضرت ابوسعید خدری رضی اللہ عنہ سے مردی حضور ﷺ کی ایک حدیث مبارکہ ہے:

جاءَ بِلَالٌ بِتَمْرٍ بَرْنَى، فَقَالَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ أَنْهَا هَذَا؟ فَقَالَ

بِلَالٌ: تَمْرٌ كَانَ عِنْدَنَا رَدِىٌّ، فَبَعْتُ مِنْهُ صَاعِينَ بِصَاعٍ لِمَطْعَمٍ

النبي ﷺ، فقال رسول الله عند ذلك: ((أوه! عين الربا، لا تفعل، ولكن إذا أردت أن تشتري التمر فبعله بيع آخر، ثم اشتري به)). لم يذكر ابن سهل في حديثه: ”عند ذلك“ (صحیح مسلم، کتاب البيوع، باب بيع الطعام، رقم: ٤٠٧٣)

ترجمہ: ”ایک دفعہ حضرت بلاں ﷺ حضور ﷺ کی خدمت میں برنی کھجوریں لے کر آئے۔ آپ ﷺ نے دریافت فرمایا کہ یہ کہاں سے لائے ہو؟ انہوں نے عرض کیا کہ ہمارے پاس گھٹیا قسم کی کھجور تھی، میں نے وہ دو صاع دے کر ایک صاع خریدی، تو آپ ﷺ نے تعجب کا اظہار فرماتے ہوئے فرمایا کہ قطعی سود۔ ایسا ہر گز نہ کیا کرو اور تمہیں اچھی کھجوریں خریدنی ہوں تو اپنی کھجوریں درہم یا کسی اور چیز کے عوض بیچ دو، پھر اس کی قیمت سے اچھی کھجور خریدو۔“

ایک اور حدیث شریف ملاحظہ ہو:

عن أبي سعيد الخدري رضي الله عنه قال: قال رسول الله عليه السلام: ((الذهب بالذهب والفضة بالفضة و التمر بالتمر والبر بالبر و الشعير بالشعير والملح بالملح مثلاً بمثل يدا ييد، فمن زاد او استزاد فقد اربى الآخذ والمعطى فيه

سواء)) (صحیح مسلم، کتاب المساقات، باب الصرف، رقم: ٤٠٦٤) ”حضرت ابو سعید خدری رضی اللہ عنہ سے مروی ہے کہ رسول اللہ ﷺ نے فرمایا: سونا سونے کے بدے میں، چاندی چاندی کے بدے میں، کھجور کھجور کے بدے میں، گندم گندم کے بدے میں، جو جو کے بدے میں اور نمک نمک کے بدے میں بیچ جاسکتے ہیں، مگر شرط یہ ہے کہ برابر برابر ہو اور دست بدست ہوں۔ جس نے زیادہ دیا یا زیادہ لیا تو اس نے سود کالین دین کیا۔ لینے والا اور دینے والا دونوں برابر ہیں۔“

ان روایات سے چند امور بالکل واضح ہو گئے:

(۱) حضور ﷺ نے چھ ہم جنس اشیاء کے باہمی تبادلے یا بیچ کی اجازت کے لیے پہلی شرط یہ رکھی کہ دونوں برابر برابر ہوں یعنی یہ برابری (Quantity) میں ہو۔

(۲) اگر ایک ہی جنس کی مختلف اقسام کا مقدار ابرا برا کی بنیاد پر تبادلہ / بیچ ایک فریق کو فائدہ دے تو یہ سود ہے جس سے نچھے کا طریقہ حضور ﷺ نے یہ بتایا کہ ایک فریق پہلے اپنی چیز بازار میں فروخت کرے اور پھر حاصل کردہ رقم سے مطلوبہ قسم کی خریداری کرے۔

(۳) اس بیع اور تبادلے کی دوسری شرط یہ رکھی گئی ہے کہ یہ بیع / تبادلہ دست بدست یعنی نقد ہو۔ اگر اس میں ادھار کا عصر شامل ہو گیا ہو تو یہ ربا ہو گا خواہ ایک فریق کی طرف سے تبادلہ / بیع میں دی جانے والی شے کی موخرada بینگی کی صورت میں مقدار ابرا برا ہی ہو۔ اس کی وجہ بظاہر یہ ہے کہ اگر ایک فریق آج دوسرے فریق کو دس کلو گندم فروخت کرتا ہے اور اس کے بد لے چھ ماہ بعد دوسرے فریق سے ۱۰ کلو ہی گندم حاصل کرتا ہے تو عین ممکن ہے کہ چھ ماہ قبل گندم کی قیمت ۵ روپے فی کلو ہو اور چھ ماہ بعد اس کی قیمت ۶ روپے کلو ہو جائے اور یوں پہلے فریق کو ۱۰ روپے کا فائدہ حاصل ہو جائے اور یہ بھی ربا الفضل ہونے کی بنا پر قابلِ اختناب ہے۔

(۴) جمہور فقهاء نے حدیث شریف میں بیان کردہ چھ اشیاء پر قیاس کرتے ہوئے ان تمام ہم جنس اشیاء کی بیع / تبادلہ کو شامل کیا ہے، خواہ وہ اجناس ثمن سے ہوں یا مطعومات میں سے، لیکن وہ ماپ اور وزن سے بکتی ہوں۔ بعض نے یہ بھی کہا ہے کہ وہ تعداد سے بکتی ہوں۔ جیسے ۵۰ اخروٹ، ۱۲ کیلے یا ۲۳ سیب وغیرہ۔ البتہ علمائے ظاہر چونکہ قیاس کے قائل نہیں اس لیے وہ دیگر اشیاء کو شامل نہیں کرتے اور ان کے نزدیک حدیث شریف میں بیان کردہ چھ اشیاء یعنی سونا، چاندی، گندم، جو، کھجور اور نمک کے علاوہ دیگر اشیاء میں کمی و زیادتی کے ساتھ بیع حرام نہیں ہے۔ موجودہ بینکاری کا پورا نظام چونکہ قرض کی بنیاد پر ہے اور ربا الفضل نقد اور ادھار کا سود ہے جو ہم جنس اشیاء کے تبادلے یا بیع کی صورت میں حاصل ہوتا ہے یا مختلف نوع کی اجناس کے ادھار تبادلے یا بیع کی صورت میں حاصل ہوتا ہے۔ الہزار ربا الفضل کا اطلاق موجودہ بینکاری لین دین پر بھی ہوتا ہے، اس لیے قرض میں بھی لی جانے والی اور دی جانے والی شے (یعنی رقم) ہم جنس ہوتی ہے۔ یہاں ہم ربا الفضل کی اس تعریف، جسے ربا کے معاملے میں عدالت عظمی کے تاریخی فیصلے کی روشنی میں وضع کیا گیا، میں بہتری کے لیے ایک ترمیم تجویز کرنا چاہیں گے۔ معزز عدالت نے ربا کی ابتدائی صورت، یعنی قرض اور لین دین کا سود واضح کرنے کے بعد ربا کی مزید شکلوں کا ذکر کیا ہے۔

1. A transaction of money for money of the same denomination where the quality on both sides is not equal, either in a spot transaction or in a transaction

- based on deferred payment .
2. A barter transaction between two weighable or measureable commodities of the same kind, where the quantity on both sides is not equal, or where the delivery from any side is deferred.
  3. A barter transaction between two different weighable or measureable commodities where delivery from one side is deferred.

یعنی:

(۱) ایک ہی نوع کی کرنی کا باہمی تبادلہ جبکہ اس کی "قدر" دونوں جانب برابر نہ ہو چاہے یہ لین دین موقع پر یا موخراداً یعنی کی بنیاد پر۔

(۲) ایک ہی نوع کی دوقابل وزن /قابل پیمائش اشیاء کا "مال کے بدالے مال" (بارٹر) کی بنیاد پر باہمی لین دین، جبکہ دونوں جانب سے مقدار برابر نہ ہو یا کسی ایک فریق کی طرف سے مال کی حوالگی موخر کر دی گئی ہو۔

(۳) دو مختلف انواع کی قابل وزن /قابل پیمائش اشیاء کا بارٹر کی بنیاد پر باہمی لین دین، جبکہ کسی ایک فریق کی جانب سے مال کی حوالگی موخر کر دی گئی ہو۔

ہماری رائے یہ ہے کہ مذکورہ بالانکتہ (۱) میں لفظ quality (قدر) کو quantity (مقدار یا رقم) سے تبدیل کر دینا چاہیے کیونکہ یکساں نوع کی حامل اکائیوں کے تبادلے کی صورت میں اسلامی قانون کا تقاضا یہ ہے کہ قدر کی بجائے دونوں جانب مقدار برابر ہونی چاہیے۔ لہذا اگر دس روپے کے نوٹ کا سودا بارہ روپے میں کیا جائے گا تو یہ تبادلہ ربا کے زمرے میں آئے گا۔

اس فہرست میں چوتھی قسم یہ بھی ہو سکتی ہے کہ: "کسی رقم کی مختلف نوع کی حامل مالیتی اکائیوں کا باہمی تبادلہ جبکہ کسی ایک فریق کی جانب سے رقم کی فراہمی موخر کر دی گئی ہو۔" ربا کی یہ بہت اہم اور راجح قسم ہے جسے فیصلے میں کوئی جگہ نہیں دی گئی۔ مذکورہ فیصلے میں اسے چوتھی صورت کے طور پر شامل کیا جانا چاہیے۔ اگر ڈالر کا تبادلہ روپے سے کرنا مقصود ہو تو اسلامی قانون کی رو سے لازم ہے کہ یہ لین دین دست بدست ہونا چاہیے۔ کسی ایک فریق کی جانب سے موخراداً یعنی کی صورت میں ربا وجود میں آئے گا۔

---

**سوال 5:** ربا کی حرمت کی علت کیا ہے؟ اور قرآن و سنت اور مختلف مکاتب فکر کے علماء کی رائے میں اس کے اخلاقی اور قانونی مضررات کیا ہیں؟ کیا ”الحکم یدور مع العلة وجوباً وعدماً“، کے فقہی قاعدہ کا اطلاق ربا کے مسئلے پر بھی ہو سکتا ہے؟

**جواب :** کسی اصول کی علت کو اس کی حکمت کے ساتھ الجھانا نہیں چاہیے۔ درحقیقت علت ایک ایسی غیر مبہم اور غیر متغیر خاصیت ہے جس پر قانون کے اطلاق کا انحصار ہوتا ہے۔ علت کو ”اصل“ کے ایک ایسے وصف کے طور پر بیان کیا جاتا ہے جو مستقل اور واضح ہے، اور قانون شریعت سے خاص تعلق کا حامل ہے۔ یہ کوئی حقیقت، واقعہ یا مصلحت ہو سکتی ہے جسے مذکور کہتے ہوئے قانون دہنندہ نے کوئی حکم جاری کیا ہو۔

حکمت سے مراد وہ بصیرت، دانش اور سبب عقلی ہے جس کی بنیاد پر کوئی قانون ترتیب دیا جاتا ہے۔ حکمت کا مقصد فائدہ پہنچانا اور نقصان سے بچانا ہے، جس کے سبب اسے کسی قانون کی تشکیل کے حتمی مقصد کی حیثیت حاصل ہوتی ہے۔

چونکہ کسی قانون کے پس منظر میں کارفرما حکمت پوشیدہ اور غیر واضح ہوتی ہے یا پھر تغیر پذیر، اس لیے قانون سازی کے لیے علت کو بنیاد بنا یا جاتا ہے جو واضح، معین اور غیر متغیر صفات کی حامل ہے، جبکہ حکمت نہ تو مستقل ہوتی ہے اور نہ ہی حتی طور پر اس کی تعین ممکن ہے۔

ایک مثال سے علت اور حکمت کے مقاصد کو سمجھنے میں مدد مل سکتی ہے۔ حق شفعہ کے اصول کے تحت، کسی غیر منقولہ جائیداد کے مشترکہ مالک یا ہمسائے کا یہ حق مقدم ہے کہ جب بھی اس کا سا جبھی یا ہمسایہ اسے بیچنے کا قصد کرے، وہ اس جائیداد کو خرید سکے۔ حق شفعہ میں علت خود مشترکہ ملکیت ہے، جبکہ اس قانون کی حکمت یہ ہے کہ شراکت دار / پڑوسی کو اس ممکنہ نقصان سے بچایا جاسکے جو یہ جائیداد کسی فریق ثالث کو فروخت کرنے کی صورت میں انہیں پہنچ سکتا ہے۔ یہاں جس جسمانی یا ذہنی تکلیف کو روکنے کی کوشش کی گئی ہے، یہ ضروری نہیں کہ واقعتاً اس کا ظہور بھی ہو۔ یوں حکمت مستقل نہیں ہے۔ الہذا حق شفعہ کی علت مشترکہ ملکیت ہے جو حکمت کے برعکس مستقل اور غیر مبدل ہے کیونکہ حالات کے تبدیل ہونے سے اس میں کوئی فرق واقع نہیں ہوتا۔ چنانچہ جائیداد بیچنے والے کے شراکت دار یا پڑوسی کا یہ استحقاق قائم رہتا ہے کہ وہ ایسی صورت میں بھی کسی عام خریدار کے مقابلے میں اپنے حق کا مطالبہ کر سکیں جب فریق ثالث کو جائیداد کی فروخت انہیں کسی قسم کے نقصان، پریشانی یا زحمت سے دوچار نہ بھی کرے۔

قرآن و سنت کی نصوص اور اہل تاویل کی تصریحات سے معلوم ہوتا ہے کہ ربا کی ممانعت میں علت وہ اضافہ ہے جس کی کوئی متبادل قیمت / قدر نہ ہو۔ ربا کی حرمت میں کار فرم حکمت یا برہان کا تعلق استھصال، نا انصافی اور ارتکازِ زر سے ہے۔ اسلامی قانون میں کسی اصول کی بنیاد علت کو بنایا جاتا ہے نہ کہ حکمت کو۔ ربا کے ضمن میں علت اصل زر میں وہ اضافی رقم ہے جسے ترتیب دیتے وقت اس کے مقابل کوئی بدل موجود نہ ہو۔ چنانچہ ایسا کوئی بھی معاهدہ جس میں اس نوع کی کوئی شق شامل ہو، سودی معاهدہ کھلائے گا، قطع نظر اس کے کہ یہ لین دین نا انصافی یا استھصال کا موجب بنتا ہے یا نہیں۔ یہ بہت مشکل ہے کہ ہر سودی معاهدے کو نا انصافی (ظلم) اور ناجائز فائدے کی کسوٹی پر پرکھا جاسکے۔ ربا کا معاملہ چونکہ قانونِ عامہ سے متعلق ہے اس لیے ربا کے اتناء کے لیے قانونی ضابطہ تشکیل دینا ناگزیر ہے۔

**سوال 6:** آئین پاکستان میں ہے کہ وفاقی شرعی عدالت کسی قانون کے اسلام کے مطابق ہونے یا نہ ہونے کا فیصلہ قرآن و سنت کی بنیاد پر کرے گی۔ بنابریں قرآن و سنت کے صریح احکام کی موجودگی میں کسی معاملے کے اسلامی یا غیر اسلامی ہونے کے بارے میں ہم عصر علماء کی رائے کیا ہمیت ہے؟

**جواب:** شرعی مصادر میں یہ گنجائش موجود ہے کہ ایک قابل اور اہل مسلمان فقیہ کسی مسئلے پر شریعت کا موقف واضح کر سکے۔ کسی الہی قانون کی تشریع کے لیے کوئی بھی اہل فقیہہ اپنایا اختیار قرآن و سنت کی روشنی میں استعمال کرتا ہے (دیکھئے: سورۃ النساء، آیت 83)۔ اگر اس کا نقطہ نظر شریعت کے اصول، مقاصد اور مزاج کے مطابق ہو تو اسے قانونی حیثیت حاصل ہوتی ہے۔

ہماری رائے یہ ہے کہ آئین پاکستان میں یہ خلا ہے کہ وفاقی شرعی عدالت صرف قرآن و سنت کے صریح احکام کی موجودگی میں کسی معاملے کے اسلامی یا غیر اسلامی ہونے کے حوالے سے فیصلہ کرے۔ مآخذ شریعت میں کتاب و سنت کے بعد اجماع اور قیاس کا درجہ بھی آتا ہے۔ کئی احکام شرعی اجماع کے ذریعے اخذ کیے گئے ہیں، اسی طرح کئی احکام شرعی اجتہاد یعنی قیاس کے ذریعے بھی اخذ کیے جاتے ہیں، جس پر تقریباً تمام امت متفق ہے۔ اگر امت کے کسی گروہ کا اس پر اختلاف بھی ہو تو کم از کم یہ بات کہی جاسکتی ہے کہ تمام مقلدین اور جمہورامت اس پر متفق ہے۔ لہذا کسی قانون کے مطابق یا مخالف اسلام ہونے کی پرکھ کے حوالے سے ہمیں

آئین پاکستان میں اجماع اور قیاس کا بھی ذکر کتاب و سنت کے بعد کرنا چاہیے۔ اہل علم کے ہاں اس مسئلہ میں بھی اختلاف پایا جاتا ہے کہ ائمہ اربعہ کے بعد کیا اجتہاد کا دروازہ بند ہو گیا ہے یا علماء امت عصری مسائل پر اجتہاد کر سکتے ہیں؟ مذاہب اربعہ کی تاریخ بتاتی ہے کہ ائمہ اربعہ کے بعد آنے والی جید اور معتبر علمی شخصیات نے اپنے اپنے امام کے بعض اجتہادات سے اختلاف کیا، بلکہ بعض صورتوں میں ان کے اجتہاد کے بالکل برعکس علمی موقف اختیار کیا، اور ایسا بھی ہوا کہ بعد میں آنے والوں کا یہ علمی موقف راجح قرار پایا اور ان کے بعد میں آنے والے انہی کے موقف کو اختیار کرتے رہے اور اسی پر فتوے دیتے چلے آرہے ہیں۔ خود فقہ حنفی میں امام اعظم ابوحنیفہ کے صاحبین امام ابو یوسف اور امام محمد رحمہم اللہ تعالیٰ نے بعض مسائل پر امام صاحب کی رائے سے اختلاف کیا ہے۔ صاف ظاہر ہے کہ یہ اختلافات علمی دلائل کی بنیاد پر پیدا ہوتے تھے اور بعد میں آنے والے جید حضرات یہ سمجھتے تھے کہ ان کے امام معصوم نہیں تھے بلکہ ان سے اجتہادی غلطی ہو سکتی تھی۔ پھر ان میں سے بعض اختلافات کی نوعیت ایسی نہ تھی کہ مختلف فیہ مسئلہ میں محض اولیٰ اور خلاف اولیٰ کا تعین کیا جا رہا ہو بلکہ وہ اختلافات جواز عدم جواز اور حل و حرمت کے حوالے سے تھے۔ جیسے مزارعۃ (بٹانی کی بنیاد پر غیر حاضر زمینداری کے مسئلہ کو ہی) لے لیجیے تو امام اعظمؐ اسے ناجائز سمجھتے تھے جبکہ امام ابو یوسفؐ نے اس کے جواز کا موقف اختیار کیا ہے۔ اسی طرح کا معاملہ خود ائمہ اربعہ کے مابین بھی ان کے اجتہادات کے حوالے سے نظر آتا ہے۔ امام شافعیؓ ائمہ ثالثہ کی آراء کے برعکس مزارعۃ کی بعض صورتوں کو جائز سمجھتے ہیں۔

اسی نوع کا اختلاف ان کے ہاں مسلمان حکمرانوں کے خلاف خروج کے جواز اور عدم جواز پر بھی پایا جاتا ہے۔ لہذا ہم یہ سمجھتے ہیں کہ کسی بھی معاملہ کے اسلامی یا غیر اسلامی قرار دیے جانے کے حوالے سے معاصر علماء کی آراء کی اہمیت درج ذیل اعتبارات سے ہے:

- (۱) قرآن و سنت کے کسی حکم کے صریح ہونے کے پارے میں وہ رائے دے سکتے ہیں۔
- (۲) قرآن و سنت کے کسی بھی حکم کی شرح و تبیین اور تخصیص و تقيید کے حوالے سے عدالت کی معاونت کر سکتے ہیں۔

(۳) اجماع اور قیاس سے اخذ کردہ احکام کی وضاحت اور تشریح کر سکتے ہیں۔

(۴) ائمہ مجتہدین کے اجتہادات اور فقہی آراء میں سے کتاب و سنت کے قریب ترین ہونے کی بناء پر کسی رائے کو راجح قرار دے سکتے ہیں۔

(۵) موجودہ دور میں ”اجتمائی“ اور ”ادارہ جاتی اجتہاد“ اسلامی فقہ کے غیر روایتی مسائل پر قانونی بحث اور شریعت کی ترجیحی کا ایک مقبول ذریعہ بن چکا ہے۔ فقہی مجلس کی آراء اور ان کے فیصلے، جو فقهاء و مجتہدین کے اجماعی فیصلوں کا نتیجہ ہوتے ہیں، معتبر گردانے جاتے ہیں اور ان کی حیثیت مسلمہ ہوتی ہے۔

زیر نظر مسئلہ میں بھی اجتماعی اجتہاد کے مذکورہ بالا اداروں کی rulings کو انفرادی آراء کے مقابلے میں اسی بنا پر اضافی اہمیت حاصل ہے۔

**سوال 7:** کیا سود کی حرمت کا اطلاق اسلامی ریاست کے غیر مسلم شہریوں پر بھی ہوتا ہے؟ کیا اس کا اطلاق غیر مسلم حکومتوں و ریاستوں سے لیے گئے قرضوں پر بھی ہو گا جب کہ غیر مسلم ممالک کی پالیسیوں اور بین الاقوامی مالیاتی قوانین پر حکومت پاکستان کا کوئی کنٹرول نہیں ہے؟

**جواب:** ایک اسلامی ملک کے غیر مسلم شہریوں پر بھی یہ لازم ہو گا کہ وہ سود سے دور رہیں، کیونکہ یہ قانونِ عامہ (پلیک لاء) کے زمرے میں آتا ہے۔ اس ضمن میں رہنمائی ہمیں اس معابدے سے حاصل ہوتی ہے جو آنحضرت ﷺ اور نبیان کے عیسائیوں کے درمیان طے پایا تھا۔ اس معابدے میں صراحةً ساتھ مذکور تھا کہ عیسائی سودی کا رو بار نہیں کریں گے جبکہ انہیں شراب اور سو رکا گوشت استعمال کرنے کی اجازت تھی۔ مسلمان ریاست پر یہ بھی واجب ہے کہ وہ بیرونی ممالک کے ساتھ کیے گئے معابدوں کی پاسداری کرے۔

معزز عدالت کی طرف سے اٹھایا جانے والا سوال خاص اور متعین ہے اور اس میں مسلمان اور غیر مسلم کے درمیان سودی لین دین کی دیگر کوئی صورتوں سے صرف نظر کر کے صرف یہ پوچھا گیا ہے کہ اسلامی ریاست کے غیر مسلم شہریوں پر بھی سود کی حرمت کا اطلاق ہو گا یا نہیں۔ البتہ یہاں یہ وضاحت ضروری ہے کہ یہاں اسلامی ریاست کے غیر مسلم شہریوں کے مابین باہم سودی لین دین کی بات کی جا رہی ہے کیونکہ اسلامی ریاست میں ان کا کسی مسلمان سے سودی لین دین نہ کر سکنا تو اس قدر واضح ہے کہ اسے ہم نے خارج از بحث ہی رکھا ہے۔

اس کے جواب میں ہمارے دلائل حسب ذیل ہیں:

اولاً: سود کی حرمت کا قطعی حکم آنے کے بعد حضور ﷺ نے ججۃ الوداع کے موقع پر استغاثہ سود کے حوالے سے جو حکم دیا وہ بھی عام اور مطلق ہے۔

قَضَى اللَّهُ أَنَّهُ لَا رِبًا، وَإِنَّ أَوَّلَ رِبًا أَصْعُرُ رِبًا عَبَّاسٍ بْنَ عَبْدِ الْمُطَّلِبِ  
فِإِنَّهُ مَوْضُوعٌ كُلَّهُ (ضياء النبی: ج ۴، ص ۷۵۳)

”اللہ تعالیٰ نے فیصلہ فرمادیا کہ کوئی سود نہیں۔ سب سے پہلے جس ربا کو میں کا عدم کرتا ہوں وہ عباس بن عبدالمطلب کا سود ہے، یہ سب کا سب معاف ہے۔“

اسی طرح خود آیت ربا میں جس ربا کا ذکر کیا گیا ہے وہ عام اور مطلق ہے، یعنی اس میں سود لینے دینے کی تمام صورتوں کو حرام قرار دیا گیا ہے اور قرآن حکیم میں کسی مقام پر بھی اس عام اور مطلق حکم کی کوئی تخصیص اور تقید نہیں کی گئی، جس سے اسلامی ریاست میں رہنے والے غیر مسلم شہریوں کے لیے سودی لین دین کی گنجائش پیدا ہوتی ہو۔ احناف کے ہاں تو قرآن حکیم کے حکم قطعی کو صحیح حدیث رسول (خبر واحد) سے بھی مقید کرنا درست نہیں ہے، جبکہ ہمارے سامنے تو کوئی ایسی حدیث شریف بھی نہیں جو صحیح الاسناد اور صریح الدلالۃ ہو، جس سے اس عام اور مطلق حکم میں تخصیص اور تقید کرنے کے لیے راستے پیدا کیے جاسکیں، تاکہ اسلامی ریاست کے غیر مسلم شہریوں کو سودی لین دین کی اجازت مل جائے۔

ثانیاً: امام سرسخی کی ذکر کردہ احادیث سے یہوضاحت ہو جاتی ہے کہ حضور ﷺ نے اسلامی ریاست کے ساتھ عقدہ مکرنے والوں کو بھی باہم سودی لین دین سے روک دیا تھا۔

كَتَبَ إِلَى نَصَارَى نَجْرَانَ: مَنْ أَرْبَلَ فَلَيْسَ بَيْنَنَا وَبَيْنَهُ عَهْدٌ، وَكَتَبَ إِلَى  
مَجُوسَ هَجَرَ: إِمَّا أَنْ تَدْعُوا الرِّبَّا أَوْ تَأْذُنُوا بِحَرْبٍ مِّنَ اللَّهِ وَرَسُولِهِ۔

(كتاب المبسوط، ج ۱، باب الصرف: ۷۲)

”نجران کے نصاریٰ کو آپ ﷺ نے خط لکھ دیا کہ جوربا (سود) کا کاروبار کرے پس ہمارے اور ان کے درمیان کوئی معاہدہ نہیں، اور ہجر کے مجوسیوں کو لکھ دیا کہ جو سود کی دعوت دے وہ اللہ اور اس کے رسول سے جنگ کے لیے تیار ہو جائے۔“

سنن ابو داؤد کی ایک روایت میں بھی منقول ہے:

وَلَا يَفْتَنُو عَنِ دِينِهِمْ مَا لَمْ يَحْدُثُوا حَدَّاً وَ يَا كَلُوا الرِّبَّا (ابو داؤد، رقم: ۲۶۴۴)

”انہیں ان کے دین سے برگشہ نہیں کیا جائے گا (یہ معاہدہ اُس وقت تک قائم رہے گا) جب تک کہ وہ اس کی خلاف ورزی نہ کریں یا سود نہ کھائیں۔“

ثالثاً: فقهاء کے مابین یہ اختلاف تو پایا جاتا ہے کہ دارالحرب میں مسلمان اور حرbi کے درمیان

سودی لین دین جائز ہے کہ نہیں، لیکن اسلامی ریاست کے غیر مسلم شہریوں اور مسلمان شہریوں کے درمیان یا غیر مسلم شہریوں کے مابین باہم سودی لین دین کی ممانعت ایسے مسلمات میں سے ہے کہ اس میں کسی کو بھی اختلاف نہیں ہے۔ یہاں ذہن میں یہ سوال پیدا ہو سکتا ہے کہ جب اسلامی ریاست کے غیر مسلم شہریوں پر دیگر محرومیت کا اطلاق نہیں ہوتا تو سودی حرمت کا اطلاق کیونکر ہو گا؟ اس کا جواب یہ ہے کہربا کی حرمت کا قرآنی حکم عام ہے جس کا منشاء یہ ہے کہ اسلامی ریاست میں ربکا بالکلیہ استیصال ہو جائے اور اس کے شہریوں میں سے کسی کو بھی اجازت نہ ہو کہ وہ سودی لین دین کر سکے خواہ وہ مسلم ہو یا غیر مسلم، جبکہ دیگر محرومیت جیسے شراب حتیٰ کہ خزریکا گوشت نہ کھانے پینے کے حوالے سے جو احکام وارد ہوئے ہیں وہ مسلمانوں کے ساتھ مخصوص ہیں۔ یہی وجہ ہے کہ حضور ﷺ نے نجران کے عیسائیوں کے ساتھ جو معاهدہ کیا تھا اس میں صراحت کے ساتھ مذکور تھا کہ عیسائی سودی کا رو بار نہیں کریں گے۔

وَمِنْ أَكْلِ رِبَا مِنْ ذِي قِيلٍ فَذُمْتَ مِنْهُ بِرِيئَةٍ

(كتاب الخراج، لا بی یوسف: ۷۸)

”جو صاحب ریاست بھی ربکھائے گا اس سے میری ذمہ داری ساقط ہو جائے گی۔“  
 حضور ﷺ کے اس عمل مبارک کی حکمت یہ نظر آتی ہے کہ دیگر محرومیت کے مقابلے میں سود کا ضرر معاشرتی اور اقتصادی اعتبار سے بھی بہت زیادہ ہے۔ اگر کسی اسلامی ریاست کے عیسائیوں کو سودی لین دین کی اجازت دے دی جائے تو اس کے اسلامی معاشرت اور ریاست کی اقتصادی صورت حال پر بڑے گہرے اثرات مرتب ہونے کا اندریشہ ہو گا۔ غالباً اس حکمت کی بنیاد پر حضور ﷺ نے نجران کے عیسائیوں کو سودی لین دین سے روک دیا تھا۔ اہل علم نے اسلامی ریاست کے غیر مسلم شہریوں کو سودی لین دین سے منع کرنے کی حکمتیں بھی بیان کی ہیں۔ ایک حکمت تو یہ ہے کہ سود کی حرمت کا حکم سابقہ آسمانی شرائع میں بھی دیا گیا ہے۔ الہذا انہیں سود سے روکنا صرف اسی غرض سے نہ تھا کہ انہیں شریعت اسلامیہ کے احکام کی پیروی پر مجبور کیا جائے بلکہ ان پر آسمانی شرائع کی متفق علیہ ہدایات میں سے ایک ہدایت کا نفاذ تھا۔ یہ بات پیش نظر ہے کہ قرآن حکیم نے تو محض تصدیق کے لیے بیان کیا ہے کہ یہود کو سود کی ممانعت تھی جبکہ بابل اور زبور میں متعدد مقامات پر سود کی حرمت اور ممانعت کا تذکرہ ملتا ہے۔ علامہ سید سابق نے تمام اہل کنیسہ کا اس کی حرمت پر اتفاق نقل کیا ہے۔ وہ فرماتے ہیں:

و اتفقت کلمة رجال الکنیسہ علی تحریم الربا تحریماً قاطعاً۔

”کنیسہ کے پادریوں اور عالموں کا سود کی قطعی حرمت پر اتفاق ہے“۔ (فقہ السنۃ:

ج ۳، ص ۱۳۰، ۱۳۲)

امام سرخسی نے نجران کے عیسائیوں کو سودی لین دین سے روک دینے کی حکمت یہی بیان کی ہے:

قد صح ان رسول اللہ ﷺ کتب الی اهل نجران بأن تدعوا الربا او تاذنو بحرب من الله و رسوله، و كان ذلك لهذا المعنى انه فسوق منهم في الديانة فقد ثبت بالنص حرمة ذلك في دينهم، قال الله تعالى:

وَأَخْذِهِمُ الرِّبُوا وَقَدْ نَهُوا عَنْهُ (شرح السیر الكبير: ۴ / ۱۵۴۶، ۱۵۴۷)

”صحیح سند سے ثابت ہے کہ رسول اللہ ﷺ نے اہل نجران کو لکھا کہ سودی لین دین چھوڑ دو یا پھر اللہ اور اس کے رسول کے طرف سے اعلان جنگ سن لو۔ اس کی وجہ یہی تھی کہ سوداں کے مذہب میں گناہ کا کام تھا۔ چنانچہ قرآن مجید سے صراحةً ثابت ہے کہ یہ ان کے مذہب میں حرام ہے۔ فرمایا：“ اور یہود کا ایک جرم سود لینا بھی تھا حالانکہ انہیں اس سے منع کیا گیا تھا۔“

یہاں یہ بات بھی قابل غور ہے کہ حضور ﷺ کے وصال کے بعد جب اہل نجران حضرت ابو بکر صدیق رضی اللہ عنہ کے پاس آئے تو انہوں نے بھی اس معاهدہ کی تجدید کر دی جو حضور ﷺ نے ان کے ساتھ فرمایا تھا، جس میں انہیں سود کھانے سے منع کیا گیا تھا۔ چنانچہ اس معاهدہ کی تجدید کی صورت میں خلیفہ اول نے جو معاهدہ تحریر فرمایا اس میں لکھا گیا:

وَفَاءً لَهُم بِكُلِّ مَا كَتَبَ لَهُمْ مُحَمَّدُ النَّبِيُّ ﷺ

”(یہ عہد) ان تمام وعدوں کی تکمیل کے طور پر (کیا جا رہا ہے) جو محمد نبی ﷺ نے ان کے لیے تحریر فرمائے ہیں“۔ (کتاب الخراج لابی یوسف: ۷۹)

کتاب الخراج ہی میں اس طرح مذکور ہے کہ جب عمر فاروق رضی اللہ عنہ خلیفہ بنے تو یہ لوگ ان کے پاس آئے اور حضرت عمر فاروق رضی اللہ عنہ نے ان لوگوں کو نجران یمن سے جلاوطن کر کے نجران عراق میں بسادیا تھا، کیونکہ آپ کو اندیشہ تھا کہ یہ لوگ مسلمان کو نقصان پہنچا سیں گے۔ ان کی جلاوطنی کے بعد حضرت عمر فاروق رضی اللہ عنہ نے ان اہل نجران کے لیے معاهدہ لکھا۔

یہاں یہ بات قابل توجہ ہے کہ آخر نجران کے نصاریٰ سے مسلمان کو کیا خطرہ تھا جس کی

بنیاد پر حضرت عمرؓ نے ان کی جلاوطنی کا فیصلہ کیا۔ اس کی وضاحت 'كتاب الاموال' کی درج ذیل عبارت سے بخوبی ہو جاتی ہے:

فلما ولی عمر بن الخطاب اصابوا الربا فی زمانه فأجل لهم عمر

(كتاب الاموال: ۲۰۲)

”جب حضرت عمر بن خطاب ﷺ خلیفہ بنے تو اُس وقت ان (اہل نجران) کو سود خوری کا ارتکاب کرتے پایا تو حضرت عمرؓ نے ان کو جلاوطن کر دیا۔“

درactual حضرت عمر فاروق رضی اللہ عنہ نے اسی خطرہ کا ادراک کرتے ہوئے انہیں جلاوطن کیا تھا کہ وہ سودی لین دین میں مشغول ہو گئے تھے اور خطرہ تھا کہ ان کی اس خرابی کے اثرات مسلمانوں تک پہنچ جائیں اور وہ انہیں بھی سودی لین دین میں ملوث نہ کر لیں۔ چنانچہ امام ابو عبیدہؓ نے اسلامی ریاست کے غیر مسلموں پر سودی لین دین کی ممانعت کی توجیہہ ”سدِ ذریعہ“ کے اصول پر کی ہے، کیونکہ سودی لین دین کے اثرات متعدد ہو سکتے ہیں جو مسلمانوں تک بھی پہنچ سکتے ہیں۔ الہذا نجران کے نصاریٰ پر اس پابندی کو عائد کرنے کا اصل مقصد مسلمانوں کو سودی معاملات سے محفوظ رکھنا تھا۔ چنانچہ وہ لکھتے ہیں:

غَلَظَ عَلَيْهِمْ أَكْلُ الرِّبَا خَاصَةً مِنْ بَيْنِ الْمُعَاصِي كُلُّهَا وَ لَمْ يَجْعَلْهُ لَهُ مَبَاحِحًا وَ هُوَ يَعْلَمُ أَنَّهُمْ يَرْكَبُونَ مِنَ الْمُعَاصِي مَا هُوَ أَعْظَمُ مِنْ ذَلِكَ: مِنَ الشُّرُكَ وَ شُرُبِ الْخَمْرِ وَ غَيْرِهِ إِلَّا دَفْعًا عَنِ الْمُسْلِمِينَ وَ أَنْ لَا يَبَايِعُوهُمْ بِهِ فَيَأْكُلُ الْمُسْلِمُونَ الرِّبَا (كتاب الاموال: ۲۰۳، ۲۰۴)

”سیدنا عمرؓ نے باقی تمام خلاف شرع امور کو چھوڑ کر خاص طور پر سود کے معاملے میں ان پر سختی کی اور اسے ان کے لیے مباح قرار نہیں دیا۔ حالانکہ وہ جانتے تھے کہ وہ اس سے بھی بڑے گناہوں مثلاً شرک اور شراب نوشی وغیرہ کا ارتکاب کرتے ہیں۔ سیدنا عمرؓ نے ایسا محض مسلمانوں کو محفوظ رکھنے کے لیے کیا تاکہ ان کے ساتھ لین دین دین کا معاملہ کرنے کی صورت میں مسلمان بھی سود کھانے میں مبتلا نہ ہو جائیں۔“

الغرض اگر سابقہ آسمانی شرائع کے لحاظ سے دیکھا جائے تو یہود و نصاریٰ کے لیے نہ صرف اسلامی ریاست میں بلکہ ان کی اپنی ریاستوں میں بھی سودی لین دین جائز نہیں ہے، جبکہ اسلامی ریاست میں تو انہیں ”سدِ ذریعہ“ کے اصول پر بھی سودی لین دین کی اجازت نہیں دی جاسکتی اور یہ اصول تمام اقلیتوں پر لاگو ہو گا خواہ وہ سابقہ آسمانی شرائع کو مانے والی ہوں یا نہ ہوں۔

رابعًا: آئین پاکستان اور اس کے تحت قانون کے اطلاق کے دائرہ کے لیے ”پاکستان کے تمام شہری“ کے الفاظ لکھے جاتے ہیں۔ اسی طرح پنجاب کے بھی سودی ممانعت کے ایکٹ 2007ء کا اطلاق پنجاب میں مقیم تمام شہریوں پر ہوتا ہے خواہ وہ مسلم ہوں یا غیر مسلم۔

### غیر مسلم ممالک سے حاصل کیے گئے قرضے

غیر مسلم ممالک سے حاصل کیے گئے قرضوں پر بھی سودی لین دین کی ممانعت کا اطلاق ہوگا، کیونکہ جو ممانعت مسلمان ریاست کے شہری پر وارد ہے وہ بطریق اولیٰ اسلامی ریاست پر لائگو ہوگی، کیونکہ اسلامی ریاست کا وظیفہ یہ ہے کہ وہ ریاست سے سود کا بالکلیہ استیصال کرنے جیسا کہ حضور ﷺ نے بطور سربراہ مملکت حجۃ الوداع کے موقع پر فرمایا، ”چہ جائیکہ وہ خود سودی لین دین میں ملوث ہو جائے۔ پھر اسلامی ریاست کی حیثیت مسلمان شہریوں کے نمائندہ اور وکیل کی ہے اور فقہی اصول ہے کہ جو چیز موکل کے لیے جائز نہ ہو وہ اس کے وکیل کے لیے بھی جائز نہیں ہو سکتی۔ جیسا کہ فقہ خنی میں بھی یہی اصول کار فرمائے۔

یہاں اس بات کی صراحة بھی مفید ہوگی کہ پیلک نوٹس میں مسلم اور غیر مسلم ریاستوں کی طرف سے سرمایہ کاری کے تناظر سے متعلق جو استفسار ہے، اس کے بارے میں بھی ہم سپریم کورٹ آف پاکستان کے شریعت اپیلیٹ بنیٹ کے 23 دسمبر 1999ء کے فیصلہ میں مذکور گفتگو سے پوری طرح متفق ہیں اور اسی کو اختیار (adopt) کرتے ہیں۔ اس کے متعلق گفتگو اس فیصلہ کے PLD درج ذیل صفحات میں آئی ہے:

1. Judgement of Justice Khalil Ur Rehman PLD page No. 313 to 321 (publisher Shariah Academy International Islamic University, Islamabad.)
2. Judgement of Justice Mufti Muhammad Taqi Usmani Sb PLD page No 725 to 757 (publisher: Malik Muhammad Saeed Pakistan Educational Press Lahore.)

سوال 8: انڈیکسیشن کے جائز یا ناجائز ہونے کے حوالے سے آپ کی کیا رائے ہے؟ معاصر فقهاء کے قانونی نکات کو خاص اہمیت دیتے ہوئے قرض کی مدت کے دوران کرنی کی قیمت میں کمی (ڈی ولیوایشن) اور افراط زر جیسے عوامل کو منظر کر کروضاحت کیجیے۔

**جواب:** انڈیکسیشن سے مراد یہ ہے کہ قرض دار کو اس نقصان کی تلافی کرنی چاہیے جو افراط زر اور اس کے سبب سے کرنی کی قوت خرید میں پیدا ہونے والی کمی کی صورت میں قرض خواہ کو اٹھانا پڑتا ہے۔ بعض لوگوں نے اس کے جواز کے لیے اُس قانون تضامن و ہرجانہ (Indemnity) کا حوالہ دیا ہے جس کی رو سے جو شخص کسی دوسرے کو تکلیف پہنچاتا ہے اسی پر یہ ذمہ داری عائد ہوتی ہے کہ وہ اس کی دادرسی بھی کرے۔ لیکن افراط زر اور اس کے زیر اثر جو نقصان قرض خواہ کی دولت کو پہنچتا ہے، اسے کسی طرح بھی قرض دار کا فعل سمجھا نہیں جاسکتا۔ ایسی صورت میں قرض لینے والے کو کیسے ذمہ دار قرار دے کر اس سے تلافی کا مطالبہ کیا جا سکتا ہے؟ ظاہر ہے، ایسا کوئی بھی نظام قرض دار کے لیے ضرر رسان ہو گا۔ پھر یہ کہ شریعت کسی بھی صورت میں اصل زر کے علاوہ کوئی بھی مشروط اضافہ جائز قرار نہیں دیتی۔ قرض خواہ کی جانب سے انڈیکسیشن کی مدد میں وصول کی گئی اضافی رقم پر اس حدیث مبارکہ کا اطلاق ہوتا ہے جس کی رو سے کسی قرض کو مالیاتی فائدے سے مشروط کرنا ایک طرح کاربما ہے۔

تاہم، دور حاضر کے فقهاء قرضوں کی انڈیکسیشن کے جواز پر مختلف آراء رکھتے ہیں۔ علماء کا ایک طبقہ جس میں رفیق المصیری، سلطان ابو علی، ایم اے منان، ضیاء الدین احمد، عمر زیر اور گل محمد شامل ہیں، انڈیکسیشن کو جائز سمجھتا ہے۔ انہیں اس میں ایسی کوئی بات نظر نہیں آتی جو شرعی قوانین سے متصادم ہو؛ بلکہ وہ اسے قرآن و سنت میں بیان کردہ انصاف کے اصولوں کے عین مطابق قرار دیتے ہیں۔ اس کے بر عکس، بعض علماء ایسے بھی ہیں جو انڈیکسیشن کو اسلامی تعلیمات کے منافی سمجھتے ہیں۔ ان کا خیال ہے کہ انڈیکسیشن درحقیقت قرض پر معین منافع کا حصول ہے اور یہ شریعت میں مذکور ان اصولوں سے بھی رُوگردانی کرتا ہے جو قرضوں کی ادائیگی سے متعلق ہیں۔ اس نقطہ نظر کے حامل سکالرز میں محمد عمر چھاپرا، منظركھف، ایم نجات اللہ صدیقی، محمد حسن الزماں، مولانا نقی عثمانی، علی احمد سلوس اور بعض دوسرے نامور علماء شامل ہیں۔

شریعت اپیلیٹ بینچ 1999ء کے فیصلے میں عدالت عظامی نے یہ کوشش کی ہے کہ دور حاضر کے اسلامی فقه میں مختلف مسائل کے حوالے سے موجود متصاد نقطہ ہائے نظر کے درمیان اعتدال کا راستہ اپنایا جائے۔ افراط زر کی صورت میں معزز عدالت قرض کی انڈیکسیشن کو تسلیم نہیں کرتی کیونکہ کسی بھی نظام معيشت میں افراط زر ایک معمول کا عمل ہے۔ تاہم، inflation کی صورت میں عدالت قرض دہندہ کے اس حق کو تسلیم کرتی ہے کہ اسے پہنچنے والے بھاری نقصان کی تلافی کی جانی چاہیے۔ اس مقصد کے لیے غبن فاحش کا اصول متعارف

کرایا گیا ہے تاکہ قرض خواہ کے اس نقصان کا ازالہ ہو سکے جو hyper inflation کے سبب کرنی کی قوت خرید میں کمی سے اسے پہنچتا ہے۔ hyper inflation کی صورت میں قرض دہندہ کو بہت زیادہ خسارہ ہوتا ہے کیونکہ اسے قرض دار سے جو رقم ملتی ہے اس کی قدر قرض کے طور پر دی گئی اصل رقم سے بہت کم ہوتی ہے۔

غبن فاحش سے مراد کسی معاملے کے ایک فریق کو پہنچنے والا وہ بڑا خسارہ ہے جس کا اندازہ ماہرین نہیں لگا سکتے۔ بنیادی طور پر غبن فاحش کا تعلق کسی شے کی فروخت کے ایسے معاملے سے ہے جس میں بینچنے والا شخص خریدار سے غیر معمولی منافع کماتا ہے۔

عدالت نے فروخت کے سودے میں خریدار کو بینچنے والے نقصان کی تعديل اس گھائے کے ساتھ کی ہے جس سے قرض خواہ hyper inflation کے نتیجے میں دوچار ہوتا ہے۔ لہذا عدالت کی نظر میں، کرنی کی قوت خرید میں کمی کے معاہدے کو غبن فاحش کے روایتی تصور پر محظوظ کیا جا سکتا ہے۔ دوسرے لفظوں میں، عدالت نے یہ قرار دیا ہے کہ hyper inflation کی سطح تک پہنچنے والے افراطی زر پر غبن فاحش کا اصول لاگو کیا جانا چاہیے اور ایسے اقدامات اٹھانے چاہئیں جن سے قرض خواہوں کے حقوق کا تحفظ ہو سکے۔ یہاں فلوس (تابنے کا سکہ) کے حوالے سے فقهاء نے جو اصول مرتب کیا ہے، اس کا اطلاق ہو سکتا ہے۔ (تفصیلی فیصلہ از جسٹس خلیل الرحمن، ص 366)

اس سے مراد یہ ہے کہ اگر تابنے کے سکے کی گردش رک جائے یا فلوس کی وقعت اس کی قدر عرفی کے مقابلے میں کافی کم ہو جائے تو پھر وسیلہ مبادله اور store of value کے طور پر ان کی حیثیت ختم ہو جائے گی، اور انہیں شمن اصطلاحی یا زر قانونی تسلیم نہیں کیا جائے گا۔ ایسی صورت میں، سوداکاری کے وقت راجح فلوس کی اصل قیمت ادا کرنا ہوگی۔ جب تک کرنی کی قدر افراطی زر کی معمول کی ان حدود کے اندر رہے گی جنہیں اس اصول کے تحت طے کیا گیا ہے، اس کی latent value میں کسی قسم کے فرق کو نظر انداز کرتے ہوئے تمام لین دین، ادائیگیاں اور repayments کرنی کی قدر عرفی کی بنیاد پر ہوں گی۔ تاہم، جیسے ہی افراطی زر مقررہ حدود سے تجاوز کرتے ہوئے hyper inflation کے حلے میں داخل ہوگا، یہ غبن فاحش کا سبب قرار پائے گا۔ یہ ایک استثنائی صورتحال ہے جسے عمومی حالات پر قیاس نہیں کیا جا سکتا۔ عہدِ حاضر کے مسلم سکالرز کو درپیش افراطی زر جیسے اہم مسئلے کے سلسلے میں معزز عدالت کی یہ تو ضمیح ایک قابل قدر ارجمند کا درجہ رکھتی ہے۔ مسئلے کے حل کے لیے یہ ایک معتدل اور متوازن

نقطہ نظر ہے۔ عدالت نے معمول کے افراطی زر میں قرض خواہ کے نقصان کی تلافی کا حق تسلیم نہیں کیا جبکہ hyper inflation میں یہ گنجائش رکھی ہے کیونکہ موخرالذکر صورت میں افراطی زر کی شرح منصفانہ حدود سے تجاوز کر جاتی ہے۔

**سوال ۹:** قرآن حکیم میں ”رَأْسُ الْمَالِ“ کی اصطلاح کن معنوں میں استعمال ہوئی ہے؟ یہ ایک حقیقت ہے کہ افراطی زر کے ماحول میں کرنی کی قدر میں کمی کا رجحان ہوتا ہے۔ اگر کوئی شخص کسی سے کرنی کی صورت میں ایک مخصوص رقم ادھار لے کر کافی عرصے کے بعد اتنی ہی رقم واپس کرتا ہے تو قرض خواہ افراطی زر کے متفقی اثرات سے محفوظ نہیں رہ پائے گا۔ اگر وہ قرض دار سے یہ تقاضا کرے کہ اسے کرنی کی قدر میں کمی کے سبب پہنچنے والے نقصان کی تلافی کے لیے زیادہ رقم ادا کی جائے تو کیا اس قسم کا مطالبہ ربکے ذیل میں شمار ہوگا؟

**جواب:** ”رَأْسُ الْمَالِ“ ایک مخصوص اصطلاح ہے۔ یہ قرآنی اصطلاح معاملہ قرض کے اصل زر کو ظاہر کرتی ہے، قطع نظر اس کے کہ قرض کی رقم صرف مقاصد کے لیے دی گئی ہے یا پیداواری مقاصد کے لیے۔ یہ اصطلاح رقم کی نفسی قدر (intrinsic value) کے لیے کبھی بھی استعمال نہیں ہوتی، کہ اس سے کسی بھی صورت میں قرضوں کی انڈیکسیشن کا جواز نکالا جاسکے۔

قرآن حکیم میں رَأْسُ الْمَالِ سے مراد اصل مال ہے جو قرض خواہ مقروض کو بوقت قرض دیتا ہے۔ اسلام اس میں کسی بھی قسم کے اضافے کو سود قرار دیتا ہے۔ رَأْسُ الْمَالِ کا ذکر اور اس کی تعریف خود قرآن حکیم نے کر دی ہے۔ ارشاد باری تعالیٰ ہے:

﴿فَإِنْ لَمْ تَفْعَلُوا فَإِذْنُوا بِحَرْبٍ مِّنَ اللَّهِ وَرَسُولِهِ وَإِنْ تُبْتُمْ فَلَكُمْ

رُءُوسُ أَمْوَالِكُمْ لَا تَظْلِمُونَ وَلَا تُظْلَمُونَ﴾ (آل عمران: ۲۹)

”پھر اگر ایسا نہ کرو تو تو سن لو اللہ اور رَأْسُ الْمَالِ کا، اور اگر تم توبہ کرو تو اپنا

اصل مال لے لو نہ تو کسی پر ظلم کرو اور نہ تمہارے ساتھ کوئی ظلم کرے۔“

اس آیت کریمہ میں واضح کر دیا گیا ہے کہ اگر تم سود سے توبہ کرو تو تمہارے رَأْسُ الْمَالِ تھیں مل جائیں گے، اور تم کسی پر ظلم کرنے پاؤ گے اور نہ کوئی تم پر ظلم کرنے پائے گا۔

آیت کریمہ کے اس حصے نے واضح کر دیا کہ رَأْسُ الْمَال سے زیادہ وصول کرنا سود ہے اور یہ مقروض پر ظلم ہے، اور اس میں کمی کرنا قرض خواہ پر ظلم ہے، لہذا ”لَا تَظْلِمُونَ وَلَا تُظْلَمُونَ“ کا مطلب یہ ہوا کہ مقروض قرض خواہ کی اصل رقم میں کمی نہ کرے اور قرض خواہ اصل

رقم پر اضافہ نہ لے۔ تمام جید مفسرین کرام نے اس کی وضاحت یوں ہی کی ہے کہ ”لَا تَظْلِمُونَ“ سے مراد یہ ہے کہ زیادتی نہ کرو اور ”وَلَا تُظْلِمُونَ“ سے مراد یہ ہے کہ رأس المال میں کمی نہ کی جائے۔ ملاحظہ ہو تفسیر ابن کثیر، تفسیر معالم التنزیل، تفسیر روح المعانی، تفسیر جامع البیان۔ بلاشبہ یہ ایک حقیقت ہے کہ پاکستان میں افراطِ زر کی شرح روز افزون ہے، جس سے قرض خواہ اگر اپنی اصل رقم یعنی رأس المال پر کوئی اضافہ نہ لے تو اس کے رأس المال کی قیمت خرید چند سال بعد کم ہو جائے گی، جس کی وجہ سے اسے نقصان ہو گا۔ لہذا بعض اہل علم کا خیال ہے کہ اشاریہ بندی یعنی Indexation کے ذریعے اس نقصان کی تلافي ضروری ہے، اس لیے اس پر سود کا اطلاق نہیں ہو گا اور یہ قرآنی حکم ”لَا تَظْلِمُونَ وَلَا تُظْلِمُونَ“ کی تعبیر ہے۔

ان معاصر اہل علم میں رفیق المصری، سلطان ابو علی، ایم اے منان، ضیاء الدین احمد، عمر زبیر اور گل محمد کے نام شامل ہیں، جبکہ کئی معاصر علماء قرضوں کی انڈیکسیشن کے حامی نہیں ہیں۔ ان میں محمد عمر چھاپڑہ منظر کیف، ایم نجات اللہ صدیقی، محمد حسن الزماں، مولانا تقی عثمانی اور علی احمد سلوس سمیت دیگر بھی شامل ہیں۔

ہم بھی درج ذیل عقلیٰ و نقليٰ دلائل کی بنیاد پر موخر الذکر نکتہ نظر کے حاملین معاصر علماء سے موافقت اختیار کرتے ہیں۔

(۱) سب سے پہلے تو یہ تعین کیا جانا ضروری ہے کہ افراطِ زر یا تخفیف قدرِ زر کی صورت میں روپے کی قوت خرید میں جو کمی واقع ہوتی ہے کیا وہ مقروض کی کسی کوتا ہی یا غلطی کا نتیجہ ہے، جو اسے قرضوں کی انڈیکسیشن کی صورت میں تاوان ادا کرنے پر مجبور کیا جائے؟ ادنیٰ تأمل سے یہ بات آشکار ہو جاتی ہے کہ یہ دونوں صورتیں کسی مقروض کے اختیار میں نہیں اور نہ ہی اس کی کسی غلطی کی وجہ سے ملک میں افراطِ زر میں اضافہ ہو رہا ہے یا ہماری کرنٹی کی قدر گھٹتی چلی جا رہی ہے۔ یہ سب کچھ تو ہمارے حکمرانوں کی پالیسیوں کا نتیجہ ہے جو آئے دن اربوں روپے کے نئے نوٹ چھاپ کر ملک میں مہنگائی اور افراطِ زر کو فروغ دے رہے ہیں۔ آج بھی ترقی یافتہ ممالک میں نہ تو افراطِ زر کی شرح ہمارے جیسی ہے اور نہ ہی ان کی کرنیساں اس قدر غیر مستحکم ہیں۔ خود پاکستان کی کرنٹی ایک خاص وقت تک مستحکم رہی ہے۔ افراطِ زر کی بڑھتی ہوئی شرح اور تخفیف قدرِ زر کی ذمہ داری مقروض پر ڈالنا قرینِ انصاف نہیں ہے۔ اصول یہ ہے کہ ہر کوئی اپنا بوجھ اٹھائے گا، کسی پر کسی کی غلطی یا کوتا ہی کا بوجھ نہیں ڈالا جاسکتا ہے۔ لہذا افراطِ زر یا تخفیف قدرِ زر کی صورت میں کرنٹی کی قوتِ خرید میں جو کمی واقع ہوتی ہے اس کی تلافي کے لیے

مقروض کو پابند کرنا ہرگز قرین انصاف نہیں ہے۔

(۲) یہ بھی سوال پیدا ہوتا ہے کہ اگر بفرض محال کوئی قرض خواہ اپنی رقم بطور قرض نہیں دیتا تو کیا وہ اپنی اس رقم کو افراطی زر اور تخفیف قدر زر کے اثرات سے بچا سکے گا؟

یقیناً اس کا جواب نفی میں ہے۔ البتہ یہ کہا جاسکتا ہے کہ اس کے پاس کئی اور راستے موجود ہیں جن کے ذریعے وہ کسی نہ کسی درجے میں اپنی رقم کو ان اثرات سے محفوظ رکھ سکتا ہے۔ مثلاً ل: وہ اپنی رقم کو شرکت یا مضاربہ کی بنیاد پر کسی کاروبار میں لگا سکتا ہے۔

ب: وہ سونا، چاندی یا کوئی اور مستحکم کرنی خرید کر رکھ سکتا ہے۔

ج: وہ اس مال سے کوئی زمین یا جائیداد خرید کر رکھ سکتا ہے۔

د: وہ اس رقم کو اپنے کاروبار کی توسعی میں استعمال کر سکتا ہے۔

ہم بھی یہی کہتے ہیں کہ جب اس کے پاس اپنی رقم کو افراطی زر اور تخفیف قدر زر کے اثرات سے بچانے کے شرعی طور پر جائز راستے موجود ہیں تو اسے یہ راستہ اختیار کرنے کی بھلاکیا ضرورت ہے جس میں واضح طور پر ربا میں ملوث ہونے کا اندیشہ ہے۔

(۳) بینکوں میں قرضوں کی انڈپیکسیشن کا معاملہ مروجہ نظام بینکاری میں سود کی معروف تبادل اساس کے طور پر راجح بھی نہیں ہو سکتا، جس کی کئی وجہ ہیں:

۱۔ یہ کس طرح تعین کیا جائے گا کہ افراطی زر اور تخفیف قدر زر کی شرح انڈپیکسیشن کی شرح کا مساوی ہے، کیونکہ ان کے ما بین عدم مساوات کی صورت میں تو صریحاً سود کا قوی اندیشہ ہے، کیونکہ اس کے جواز کے قائلین بھی اسے تلافی قرار دیتے ہیں نہ کہ نفع بصورت سود۔ اگر انڈپیکسیشن کی شرح افراطی زر وغیرہ سے زیادہ ہو تو یہ سیدھا سیدھا سود ہو گا۔

۲۔ اگر یہ دونوں شرحدیں برابر ہوں تو کیا بینک جن قرض داروں سے قرض حاصل کرتا ہے ان کو انڈپیکسیشن کی صورت میں تلافی نہیں دے گا؟ صاف ظاہر ہے کہ یہ اصول اس کے کھاتہ داروں پر بھی لا گو ہو گا تو اس صورت میں بھلا بینک کے لیے کیا کشش رہ جاتی ہے کہ وہ جس قدر رقم انڈپیکسیشن کی صورت میں قرضہ داروں سے وصول کرے اسی قدر رقم اپنے کھاتہ داروں کو ادا کر دے۔ اہم بات یہ ہے کہ وہ اپنے بھاری بھر کم اخراجات کیسے پورے گا؟

(۴) انڈپیکسیشن کے جواز کے قائلین کی نظر ”لَا تُظْلِمُونَ“ کی طرف تو گئی ہے لیکن ”لَا تَظْلِمُونَ“ کی طرف نہیں گئی، کیونکہ اگر بالفرض کوئی ایک لاکھ روپے بطور قرض لیتا ہے اور انڈپیکسیشن کی شرح 12% سالانہ مقرر ہو جاتی ہے۔ اس طرح دوسال بعد اسے ایک لاکھ

چوبیں ہزار روپے ادا کرنا ہوں گے جبکہ روپے کی قدر یا قوتِ خرید تو کم ہو کر چھٹہر ہزار روپے رہ گئی ہوگی۔ لہذا یوں اس انڈیکسیشن کی صورت میں قرض خواہ پر اضافی ادائیگی کا بوجھ ڈالنا ”اضعافاً مُضَعَّفَة“ کی ہی صورت بن جائے گا کیونکہ یہ اس کے لیے دو ہر انقضای ہو گا۔ ایک تو وہ بطور مقرض رأس المال میں افراتِ زر وغیرہ کی صورت میں ہونے والی کمی کا انقضای خود برداشت کرے اور دوسرا قرض خواہ کی اصل رقم یعنی رأس المال کی قوتِ خرید میں پیدا ہونے والی کمی کا بھی ازالہ کرے گا جبکہ اصلاً وہ اس کمی یا انقضای کا ذمہ دار نہ ہے۔ تمام فقهاء اس پر متفق ہیں کہ قرض کی واپسی میں جنس اور مقدار میں برابری ضروری ہوتی ہے کہ جتنا اور جیسا لیا تھا اتنا ہی اور ویسا ہی واپس کرنا ہو گا۔ قیمت اور قوتِ خرید میں برابری اور تناسب ضروری نہیں۔ لہذا قرضوں کی واپسی میں جنس اور مقدار فیصلہ کن عامل ہیں نہ کہ قوتِ خرید۔ جبکہ قرضوں کی انڈیکسیشن کے تصور کی بنیاد ہی یہی ہے کہ قرض دار جنس اور مقدار میں برابری کی بجائے قوتِ خرید میں برابری اور مثیت کی بنیاد پر قرض کی واپسی کرے۔ فقهاء نے قرض کی تعریف یوں کی ہے:

هو عقد مخصوص، يرد على دفع مال مثلٍ لأنخر ليرد مثله و صح في  
مثلٍ لا في غير ..... ما يكال أو يوزن أو يعد متقارباً فصح استفرض جوز

وبيض ( الدر المختار،كتاب البيوع،فضل في القرض،جلد ٧،ص ٤٠٦)

”قرض ایک معاہدہ ہے جس میں ایک شخص دوسرے کو مال مثلی دیتا ہے اور لینے والا ادائیگی کے وقت اس کی مثل واپس کرتا ہے۔ قرض لین دین مال مثلی میں صحیح ہے اور غیر مثلی میں صحیح نہیں ہے..... (مال مثلی وہ ہے) جسے ما پا اور تولا جاسکتا ہے یا جس کی مقدار گنے سے معلوم کی جاسکتی ہو بشرطیکہ اس کی اکائیاں مقدار میں ایک دوسرے سے زیادہ متفاوت نہ ہوں بلکہ قریب ہوں، مثلاً آخر وٹ اور انڈے۔“

لہذا یہ وہ دلائل ہیں جن کی بنیاد پر ہم قرضوں کی انڈیکسیشن کو نہ تو شرعاً جائز سمجھتے ہیں اور نہ ہی بینکوں کے لیے قابل عمل۔

**سوال 10:** معاصر اسلامی بینک متعین منافع کے مروجہ طریقے، جیسے مرا بحہ اور مشارکہ متناقضہ وغیرہ کی جو شکلیں استعمال کر رہے ہیں کیا وہ مقاصدِ شریعت کے مطابق ہیں اور کیا انہیں سود کا صحیح اسلامی تبادل سمجھا جاسکتا ہے؟

**جواب:** اس سوال کا ایک مختصر اور سادہ ساجواب تو یہ ہے کہ متعین منافع کے مروجہ طریقے

جیسے مرا بحہ اور مشارکہ متناقصہ جو عہد حاضر کے اسلامی بینکوں میں رائج اور مستعمل ہیں وہ اپنی حالیہ مردّج شکلوں میں شریعت کے مقاصد سے ہم آہنگ نہیں ہیں اور اسی لیے انہیں سود کا حقیقی تبادل قرار نہیں دیا جاسکتا۔ یہی وجہ ہے کہ ان طریقہ ہائے تمویل کے بارے میں وہ علماء جو اسلامی بینکاری کے ماہرین تصور کیے جاتے ہیں، بھی اس رائے کے حامل ہیں کہ انہیں شریعت کی طرف سے مقرر کردہ شرائط کا پورا الحاظ رکھتے ہوئے صرف انتہائی ضرورت کے موقع پر استعمال کرنا چاہیے۔ چنانچہ مولانا محمد تقی عثمانی اس بارے میں اظہارِ رائے کرتے ہوئے فرماتے ہیں:

”اسلامی بینکاری اپنے بنیادی تقاضوں کو پرانہ نہیں کر رہی، نہ ہی مشارکہ کی طرف کسی قسم کی پیش رفت کی قابل ذکر کوششیں موجود ہیں۔ مرا بحہ اجارہ وغیرہ کا استعمال بھی روایتی معیارات LIBOR وغیرہ کے ”فریم ورک“ میں ہوتا ہے جس کا آخری نتیجہ مادی طور پر سودی معاملے سے مختلف نہیں ہوتا۔ بعض اسلامی بینکوں میں یہ بات محسوس کی گئی ہے کہ ان میں مرا بحہ اجارہ کو بھی ان کے شرعاً مطلوب طریق کار کے مطابق اختیار نہیں کیا جاتا۔“ (اسلامی بینکاری کی بنیادیں، حقیقت پسندانہ جائزہ، ص ۳۹-۴۰)

اسی طرح مولانا خود تسلیم کرتے ہیں کہ مرا بحہ اور اجارہ کو ایک حیلہ کے طور پر اختیار کیا گیا تھا، اس لیے اس کو مستقل حیثیت دینا ہرگز ٹھیک نہیں ہے۔ چنانچہ وہ خود فرماتے ہیں:

”یہ ایک حیلہ نکالا گیا ہے اور اس کے حیلہ ہونے میں کوئی شبہ نہیں، اس لیے میں جہاں بھی دخیل ہوں وہاں اس بات پر آمادہ کرنے کی کوشش کرتا ہوں کہ مرا بحہ اور اجارہ کے معاملات کم کرو اور رفتہ رفتہ ”شرکت“ اور ”مضارب“ کی طرف بڑھو اور جہاں ایسا نہیں کرتے وہاں سے میں رفتہ رفتہ الگ بھی ہو رہا ہوں، اس واسطے کہ بس ہو گیا، ایک حیلہ کر لیا — اپنی ساری سرگرمیاں اسی پر رہیں، یہ ٹھیک نہیں۔“ (بحوالہ ماہنامہ ”ندائے شاہی“، مرداد آباد فروری ۲۰۰۳ء انٹر ویو)

متنزکرہہ بالا معتدل اندازِ فکر کی بناء پر جمہور علماء کا موقف یہ ہے کہ سود کے تبادل کے طور پر تمویل کے اصل اسلامی تبادلات مشارکہ اور مضاربہ ہیں جن کا مروجہ اسلامی بینکاری میں خاطر خواہ جنمیں پایا جاتا بلکہ اس کی جگہ مرا بحہ اجارہ اور مشارکہ متناقصہ کے ذریعے بینکنگ سیکٹر میں جو طریقے اختیار کیے گئے ہیں وہ مقاصد شریعتہ اور مثالی تمویلی طریقوں کو غیر موثر کرنے کا ذریعہ بن رہے ہیں۔ چنانچہ ضرورت اس امر کی ہے کہ غیر سودی بینکاری کے لیے مشارکہ اور مضاربہ کی طرف انحصار بڑھایا جائے اور مرا بحہ اجارہ اور مشارکہ متناقصہ وغیرہ کو ان

کی اصل شرعی شکلوں پر برقرار رکھتے ہوئے نظام بینکاری میں ان کے استعمال کے حوالے سے غیر مقبول حلیوں سے حتی الوعظ بچا جائے۔

تاہم یہ بات اپنی جگہ اہم ہے کہ بینکاری میں اسلامی تمویل کے حقیقی متبادلات کے اختیار کرنے میں موجودہ ”ماحول“ کی اصلاح کے لیے انقلابی اقدامات کی شدید ضرورت ہے۔ چنانچہ ایک ایسے ماحول میں جہاں تاجر دوسرے کھاتے رکھتے ہوں، اپنا حقیقی منافع ظاہر کرنے سے گریزاں ہوں، نظامِ نیکس میں کرپشن عروج پر ہو، بینکوں میں جمع کرائی گئی رقوم کو بغیر اعتیاطی تدابیر اختیار کیے ایسے کاروباری حضرات کے حوالے کرنا ایک ایسا خطرہ مول لینے کے مترادف ہوگا جس سے ادارہ اور کھاتہ دار دونوں متاثر ہو سکتے ہیں۔ چنانچہ اندر میں حالات ایسے معاملات اور طریقے اختیار کرنا جن سے فکسڈ منافع کی توقع ہو، صرف اس شرط کے ساتھ قابل قبول ہوگا کہ انہیں شرعی طور پر شفاف (in letter & spirit) طریقوں کے مطابق ہی اختیار کیا جائے اور ان حلیلہ سازیوں سے بچا جائے جو اہل علم کے لیے سردست تشویش کا باعث ہیں۔

**سوال 11:** اسلامی تمویل کے مقاصد کیا ہیں؟ کیا اسلامی تمویل کے جدید طریقوں سے یہ مقاصد پورے ہو رہے ہیں؟

**جواب:** اسلام کے مالی معاملات کے حوالے سے عہدِ حاضر کے ماہرین اور تجزیہ نگاروں نے اپنی تحریروں میں کثرت سے اس بات پر زور دیا ہے کہ اس نظام کی بنیاد اخلاقی اقدار اور حصول مقاصدِ شریعت پر قائم ہونی چاہیے۔ ان سکالرز کے نزدیک، اسلام کے مالیاتی نظام کو درج ذیل اقدار اور مقاصد سے ہم آہنگ ہونا چاہیے:

- (i) سرمایہ داری اور ارتکازِ دولت کی حوصلہ شکنی
- (ii) سرمایہ کاری کی حوصلہ افزائی اور سرمایہ کاروں کے لیے منصفانہ منافع
- (iii) سماجی اور معاشی انصاف کی فراہمی
- (iv) حقیقی معاشی سرگرمی کا ماحول پیدا کرنے میں معاونت
- (v) معاشرتی ذمہ داریوں میں شرکت

اگر افادیت اور مقاصد کے اعتبار سے موجودہ اسلامی بینکنگ اور مالیاتی نظام کا جائزہ لیا جائے تو پتا چلتا ہے کہ یہاں شریعت کے مقاصد جلیلہ اور اقدار کو وہ مقام نہیں دیا گیا جو ان کا

حق تھا۔ بینک اپنی تمام تر توجہ کاروباری معاہدے کے فقہی اور قانونی پہلوؤں کے التزام پر مركوز رکھتے ہیں، بجائے اس کے کہ افادیت اور مقاصد کو سامنے رکھا جائے۔ عمومی طور پر وہ اپنے لین دین میں مقاصد شریعت کے حصول کی بجائے شریعت کے صرف نواہی کا خیال رکھتے ہیں، جیسے کہ ربا، غرر، میسر، قمار (جو) وغیرہ۔ یہ طرزِ فکر بعض اوقات حقیقی مقاصد کے حصول میں ناکامی کا باعث بنتا ہے۔ اسلامی بینک اپنے کاروبار میں کبھی کبھی حیلوں پر بھی انحصار کرتے ہیں، یعنی ایسے عذر اور حیلے اختیار کرنا جن سے اسلامی قانون کی گرفت سے بچا جاسکے۔ اس قسم کے طریقوں میں تورق، عینہ کی بنیاد پر سکوک اور کئی دوسرے لین دین شامل ہیں، جن کے ذریعے زیادہ سرمایہ جمع کرانے والوں کو منافع کی بلند شرح کے وعدے دلاتے جاتے ہیں۔ ایسے سودے بظاہر ایک موثر قانونی معاہدے کی ضروریات پوری کرتے ہیں لیکن ان پر عمل درآمد سے اسلامی مالیاتی نظام کے اصل اہداف تک رسائی ممکن نہیں رہتی۔ اس لیے کہ ایسے آلاتِ زر بالبداء ہت کسی معاشی سرگرمی کا باعث نہیں بنتے۔ ان کا مقصد صرف یہ ہوتا ہے کہ ایک خاص منافع کے ساتھ سیاست کی سہولت بھی فراہم کر دی جائے۔ بھاری رقم جمع کرانے والوں کو ”ہبہ“ کے نام پر منافع کی تقسیم بھی ایک حیلہ ہی ہے۔

اسلامی بینک عموماً کسی قسم کی معاشرتی فلاج و بہبود میں حصہ نہیں لیتے، حالانکہ وہ آسانی کے ساتھ ایسا کر سکتے ہیں۔ اس مقصد کے لیے وہ کرنٹ کھاتوں میں جمع شدہ بھاری رقم کے فوائد میں سے کچھ حصہ مختص کر سکتے ہیں، جن پر وہ خود تو کثیر منافع کماتے ہیں لیکن کھاتے داروں کو کچھ ادا نہیں کرتے، کیونکہ کرنٹ اکاؤنٹ کی حیثیت ایک طرح کے قرض کی ہوتی ہے جو رقم جمع کرانے والے کی جانب سے بینک کو دیا جاتا ہے۔ لہذا قرض دہنده اس کے عوض کسی قسم کے نفع کا استحقاق نہیں رکھتا۔

اسلام کی روح سے ہم آہنگ اپنی ایک الگ شناخت بنانے کے لیے اسلامی بینکنگ کی زیادہ توجہ کسی معاہدے کے قواعد و ضوابط اور قانونی موشکاں میں کے بجائے مقاصدِ شریعہ اور اقدار پر ہونی چاہیے۔ صرف اسی صورت میں ایک ایسا بینکنگ نظام وجود میں آئے گا جس کی بنیاد شریعت پر ہوا اور وہ معاشرتی اہداف کے حصول کے اعتبار سے اپنی ذمہ داریوں کی ادائیگی میں مصروف عمل ہو۔ لیکن اس کے لیے لازم ہے سودی بینکوں کے ساتھ ”مقابلہ“ کی کیفیت کا خاتمه ہو، جو سود پر مکمل پابندی کے بغیر ممکن نہیں!

سوال 12: ہنڈیوں اور ٹریڈ بلز پر مروجہ ڈسکاؤنٹنگ کا اسلام کے مالیاتی نظام میں کیا تبادل ہے؟ اس حوالے سے اسلامی بینکوں کے اختیار کردہ طریقے کیا شریعت کی روح کے مطابق ہیں؟

**جواب:** بینکنگ کے روایتی (Conventional) نظام میں Discounting of trade bills ایک قدر سے سہل اور سادہ نظام ہے، لیکن چونکہ یہ نظام متعین شرح سود پر قائم ہے اس لیے اسے من و عن اختیار نہیں کیا جاسکتا۔ روایتی طریقہ کار کے مطابق کوئی مالیاتی ادارہ کسی تجارتی بل میں کٹوتی کر کے بل کے حامل شخص کو ایک ایسی رقم دیتا ہے جو اس بل کی قدر عرفی سے کم ہوتی ہے۔ اس لیے کہ یہ ادائیگی بل کی مدت مکمل ہونے سے پہلے کی جاتی ہے۔ مثال کے طور پر ایک بل جس کے عوض تین ماہ کے بعد 100,000 روپے ادا کرنا ہیں، قبل از وقت ادائیگی کی صورت میں بینک اس کے عوض 90,000 روپے دے گا۔ یہ صریحًا ربا ہے، جسے شریعت نے حرام قرار دیا ہے۔

آج کا اسلامی بینک کٹوتی کے بجائے 100,000 روپے کا تجارتی بل وصول کر کے اس کی مدتِ تکمیل، مثلاً تین ماہ تک اسے بطور ضمانت اپنے پاس رکھتا ہے۔ گاہک کے ساتھ 90,000 روپے میں مراجعہ کا الگ معابرہ کیا جاتا ہے، جس میں خریدار کو اصل لاگت 100,000 روپے کے ساتھ منافع کا حصہ تقریباً 10,000 روپے ملا کر مقررہ مدت کی تکمیل پر 90,000 روپے ادا کرنا ہوتے ہیں۔ یہ عرصہ اس تجارتی بل کی مدت سے مطابقت رکھتا ہے جسے بطور ضمانت قبول کیا گیا ہوتا ہے۔ تجارتی بل کی مدت مکمل ہونے پر بینک اجراء کنندہ یعنی خریدار کے مقروض شخص سے بل وصول کرتا ہے۔ یہ رقم اس ادائیگی میں استعمال ہوتی ہے جو مراجعہ کے تحت مقررہ مدت کی تکمیل پر گاہک کو واجب الادا ہوتی ہے۔

اس ضمن میں ایک اور مروجہ طریقے کے تحت اسلامی بینک بل کی کٹوتی کے بجائے خریدار کو اسی مالیت کا قرض حسنہ دیتے ہیں۔ پھر اسی خریدار کے نمائندے کی حیثیت سے اجراء کنندہ یعنی خریدار کے مقروض شخص سے بل وصول کرتے ہیں اور اس خدمت کے عوض مختنانہ طلب کرتے ہیں۔ اگرچہ اسلامی نظریاتی کوںسل نے کٹوتی کے تبادل کے طور پر اس طریقہ کار کی توثیق کر دی ہے تاہم اسلام کے مالی معاملات پر گہری نظر رکھنے والے سکالرز اس ترکیب کے شرعی جواز پر حقیقی نوعیت کے تحفظات رکھتے ہیں۔

کٹوتی کے حوالے سے تیسری صورت یہ راجح ہے کہ اسلامی بینک تجارتی بل کے حامل

شخص کے ساتھ بیع سلم (مستقبل میں حوالگی) کا معاملہ کر لیتے ہیں۔ بینک اس شخص سے بل کی مالیت، مثلاً ایک لاکھ روپے کے لیے 1000 ڈالر حاصل کر کے انہیں بینک کے حوالے کر دیتا ہے۔ بینک یہ ڈالر مارکیٹ میں موجود قیمت پر بیع دیتا ہے۔ معاملہ کرتے وقت اور اس کی تکمیل پر ڈالر کی قدر میں جو فرق ہوتا ہے، وہ منافع کی صورت میں بینک کے پاس آ جاتا ہے۔

اس قسم کی سودا کاری کے پیچھے یہ مفروضہ کا فرمایا ہے کہ موجودہ دور میں مستعمل کاغذ کی کرنی اصل میں کوئی سکھ نہیں ہے، لہذا اس پر ربا الفضل کے اصول کا اطلاق نہیں کیا جاسکتا۔ یوں شرعی طور پر دو کرنیسوں کے تبادلے میں تاخیر کی اجازت مفروض ہوتی ہے۔ یہ دلیل کاغذ کی کرنی سے متعلق امت مسلمہ کے مجموعی نقطہ نظر سے متصادم ہے۔ فقه کے تمام قابل ذکر ادارے اس بات پر متفق ہیں کہ عملی مقاصد کے لیے کاغذ کی کرنی کی حیثیت درہم اور دینار کی طرح ہے۔ لہذا رقم کے تبادلے کی مدت میں کسی قسم کی تاخیر یا اضافہ رہا ہی کے ذیل میں شمار ہوگا۔

ہماری رائے میں اسلامی بینکوں کے ٹریڈ بلنڈ کی ڈسکاؤنٹنگ کے نزکورہ بالاطر یقے اسی وقت حقیقی ”اسلامی“ بن سکیں گے جب کوئی بینکوں کے سودی طریقے قانوناً ممنوع قرار پا جائیں گے اور بینکوں پر سے وہ پابندی ہٹا دی جائے گی جس کی بنا پر بینک آج صرف ایک financial intermediary میں بینک کسی KIBOR یا LIBOR کا پابند نہیں ہو گا بلکہ مارکیٹ میں مرонج تجارتی شرح منافع کے معیارات کا پابند ہو گا۔ اس لیے کہ اسلامی نظام میں بینک عملاً بھی تجارتی سرگرمیوں کا مرکز ہو گا۔

**سوال 13:** کرنٹ اکاؤنٹ رکھنے والوں کے حق میں بینک اپنی خدمات کی فراہمی کے ضمن میں جو ترجیحی سلوک روا رکھتا ہے کیا وہ شریعت کے اصولوں کے مطابق ہے؟

**جواب:** رسول اکرم ﷺ نے اس بات سے منع فرمایا ہے کہ مقرض کوئی ہدیہ یا تخفہ قرض خواہ کو کسی بھی شکل میں پیش کرے۔ شریعت میں قرض کی بنا پر ایسے کسی ترجیحی سلوک کی گنجائش نہیں، یہاں تک فرمایا کہ اگر ایسا کیا جائے گا تو یہ بھی اپنی حقیقت کے اعتبار سے ربا قرار پائے گا، سوائے اس کے کہ مقرض اور قرض خواہ کے مابین ہدیوں اور تھائے کا لین دین معاملہ قرض سے پہلے بھی ہوتا ہو! چونکہ کرنٹ اکاؤنٹ کے لیے کیے گئے معاملے کے تحت رقم جمع کرانے

والے اور بینک کے درمیان تعلق بالترتیب قرض خواہ اور قرض دار کا ہوتا ہے، الہذا بینک (جس کی حیثیت قرض لینے والے کی ہے) کے لیے یہ جائز نہیں کہ وہ کرنٹ کھاتے دار کو ایسا کوئی اکاؤنٹ رکھنے کے عوض سامان کی شکل میں تھے، مالی ترغیبات، خدمات یا ایسے فوائدے جن کا جمع کرائی گئی / نکلوائی گئی رقم سے کوئی تعلق نہ ہو۔ ان ترغیبات میں مختلف اخراجات سے مکمل یا جزوی استثناء شامل ہے، جیسا کہ کریڈٹ کارڈ چارجز، ڈیپاکٹ بکس، رقم کی منتقلی، لیٹر آف گارنٹی، لیٹر آف کریڈٹ۔ البتہ ایسی ترغیبات جو صرف کرنٹ کھاتوں سے متعلق نہیں ہیں، ان پر اس اصول کا اطلاق نہیں ہوتا۔

**سوال 14:** اگر انٹرست پر مبنی معاملات اور قوانین کو غیر اسلامی قرار دے دیا جائے تو ماضی میں بیرونی ممالک سے جو فرضے لیے گئے تھے اور مسلم و غیر مسلم ممالک سے جو مالی معاهدے کیے گئے تھے ان کے بارے میں کیا طریقہ اختیار کیا جانا چاہیے؟

**جواب:** اصولی اور نظری اعتبار سے ان میں سے جو قرضے اور مالی معابدات سودی لین دین پر منی ہیں وہ حرام ہیں، کیونکہ قرآن و سنت کے احکام کی خلاف ورزی کر کے اللہ اور اس کے رسول ﷺ کی اطاعت کا عہد توڑ کر کوئی معابدہ کرنا اور پھر اس معابدے کو پورا کرنا حرام ہے۔ لہذا اس حرام سے بچنے کے لیے ایک مسلمان کے لیے شرعاً ایسے معابدہ کو توڑ دینا واجب ہے۔ ایسے معابدات اور بین الاقوامی قرضے جن میں سود کی ادائیگی شرط ہے ان کے باطل اور فاسد ہونے میں کوئی شہر نہیں ہو سکتا، کیونکہ حضور ﷺ نے ارشاد فرمایا:

مَا بَالْ أَقْوَامٍ يَشْتَرِطُونَ شُرُوطًا لَيْسَتْ فِي كِتَابِ اللَّهِ، مَنِ اشْتَرَطَ شُرُوطًا لَيْسَ فِي كِتَابِ اللَّهِ فَلَيُسَأَ لَهُ وَإِنْ اشْتَرَطَ مِائَةً مَرَّةً

( صحيح البخاري، كتاب الصلاة، رقم: ٤٥٦ )

”کیا بڑی حالت ہے ان لوگوں کی جو ایسی شرطیں لگاتے ہیں جو اللہ کی کتاب میں جائز نہیں ہیں۔ جس نے بھی کوئی ایسی شرط لگائی جو اللہ کی کتاب میں جائز نہ ہو تو اس کی یہ شرط پوری نہ کی جائے گی اگرچہ اس نے سومرتباً لگائی ہو۔“

حضرت عمر فاروق اور ان کے صاحبزادے عبداللہ بن عمر رضی اللہ عنہما سے منقول ہے:

**كُلُّ شَرْطٍ خَالِفٌ كِتَابَ اللَّهِ فَهُوَ بَاطِلٌ، وَإِنْ اشْتَرَطَ مِائَةً شَرْطٍ**

(صحیح البخاری، کتاب الشروط، رقم: ۲۷۳۴)

”جو شرط اللہ کی کتاب کے خلاف ہو وہ باطل ہو گی، اگرچہ سومرتہ لگائی گئی ہو۔“

مذکورہ روایات سے یہ بات بے غبار ہو جاتی ہے کہ سودی لین دین کی شرط سے کیے گئے بین الاقوامی معاهداتِ قرض، عقودِ فاسدہ اور باطلہ کے زمرے میں آتے ہیں جن کو توڑنا واجب ہے۔

امام بخاریؓ نے کتابِ اعلم میں ایک باب قائم کیا ہے جس کا عنوان ہے: ”باب اذا اصطلاحوا على جور فهو مردود“، یعنی اس بارے میں باب کہ جب فریقین خلاف شریعت شرائط پر صلح کر لیں تو یہ معاهدہ کا عدم ہو گا۔ انہوں نے ایسے مردود اور باطل معاهدوں کے کا عدم ہونے پر یہ حدیث نقل کی ہے کہ ایک شخص کے ملازم نے اس کی بیوی کے ساتھ زنا کیا تھا۔ زانی کے والد نے سو بکریوں اور ایک لوٹی کے بدالے میں صلح کروالی۔ جب رسول اللہ ﷺ کو علم ہوا تو آپ ﷺ نے فرمایا:

((لَا قُضِيَّنَّ بَيْنَكُمَا بِكِتَابِ اللَّهِ، أَمَّا الْوَلِيَّةُ وَالْغَنَمُ فَرَدٌ عَلَيْكَ، وَعَلَى إِبْنِكَ جَلْدٌ مِائَةٌ وَتَغْرِيبٌ عَامٌ، وَأَمَّا أُنْتَ يَا أُنَيْسُ، فَاغْدُ عَلَى امْرَأَةٍ هَذَا فَارْجُمُهَا)) فَغَدَا عَلَيْهَا أُنَيْسٌ فَرَجَمَهَا (صحیح البخاری، کتاب الصلح:

رقم ۲۶۹۵)

”میں تمہارے درمیان کتاب اللہ کے ذریعے فیصلہ کروں گا، ایک لوٹی اور تمہاری سبکریاں تمہیں واپس کر دی جائیں گی، اور تمہارے بیٹے کو سوکوڑے لگائے جائیں گے اور ایک سال ملک بدر کیا جائے گا۔ اور اے انبیس تو کل صحیح اس عورت کے پاس جاؤ اور اس کو رجم کرو۔ حضرت انبیس اس کے پاس گئے اور اسے رجم کر دیا۔“

ان ارشاداتِ مبارکہ سے یہ بات واضح ہو جاتی ہے کہ کتاب و سنت میں جن عقود، معاهدات اور عہدوں کو پورا کرنے کی تعلیم دی گئی ہے ان میں وہ معاهدات اور عقود شامل نہیں جو فاسد شرائط کی وجہ سے مردود اور باطل قرار پاتے ہیں۔ سودی لین دین پر منی معاهدات بھی اسی قبیل سے ہیں۔

وفاقی شرعی عدالت بھی قانون معاهدہ 1972ء کی دفعہ 23 کے بارے میں 20 اکتوبر 1983ء کو فیصلے دے چکی ہے کہ دفعہ 23 میں اس معاهدے کو بھی کا عدم قرار دیا جائے جو قرآن کریم اور رسول اللہ ﷺ کی سنت کی رو سے منوع ہو اور سپریم کورٹ کے شریعت پیش نے بھی

دفعہ 23 کے بارے میں وفاقی شرعی عدالت کے حکم کی توثیق کی ہے۔ یہ فیصلہ زیر بحث مسئلے میں بھی نظری بن سکتا ہے، اس لیے کہ سود دینے یا لینے کا معابدہ بھی قرآن و سنت کے خلاف ہے، لہذا کا لعدم ہونا چاہیے۔

### ان معابدات کو کیسے ختم کیا جائے؟

جب اصولی اور نظری طور پر یہ طے پا گیا کہ سود یعنی ربانا جائز اور حرام معاملہ ہے اور کسی مسلمان فرد یا مسلم مملکت کو یہ جائز نہیں کہ وہ ربا کی بنیاد پر کسی مسلمان یا غیر مسلم کے ساتھ کوئی معابدہ کرے تو اب بھی یا ملکی سطح پر ماضی میں کیے گئے سودی معابدات کا معاملہ شرعی سے زیادہ سڑ پیچ ک اور طریقہ کار کی نوعیت کا ہو گا، جو ملکی حالات، اندرونی و بیرونی قرض خواہوں کے مسلمان یا غیر مسلم ہونے اور ان کے ساتھ کیے گئے معابدات کی تفصیلات کے اعتبار سے تقدیم و تاخیر اور جزئیات میں ایک دوسرے سے جزوی طور پر مختلف ہو سکتا ہے۔ البتہ مندرجہ ذیل اقدامات ناگزیر ہوں گے۔

(۱) آئندہ کے لیے طے کر دیا جائے کہ نہ اندرونی ملک اور نہ بیرونی ملک سے کسی بھی قسم کا سودی معاملہ کیا جائے گا۔

(۲) یہ بھی طے کر دیا جائے کہ اندرونی ملک سے جو سودی معابدات رو بعمل ہیں انہیں اصل زر کی حد تک honour clause کیا جائے گا اور سود کی

(۳) سرکاری قرضوں کے اوپر نہ سود دیا جائے گا اور نہ ہی لیا جائے گا۔

(۴) بینک اپنے کھاتہ داروں کو شرکت و مضاربہ کی بنیاد پر منافع میں سے حصہ ادا کرے گا۔

(۵) حکومت اپنے جاری اخراجات اور developmental projects کے لیے اگر عوام سے مختلف بانڈز اور سیکورٹیز کے نام پر رقم حاصل کرنا چاہیے گی تو وہ رقم صرف غیر سودی بنیادوں پر حاصل کی جاسکے گی۔

(۶) بیرونی قرضوں کے ضمن میں یہ تدبیر اختیار کی جاسکتی ہے کہ بیرونی قرض خواہوں سے اس بات پر negotiate کیا جائے کہ چونکہ سود قانوناً منوع قرار پایا جا چکا ہے اس لیے ہم سود دینے سے معدور ہیں، لہذا وہ ہمارا سود معاف کر دیں اور اصل زر کی واپسی کے لیے ایک ٹائم فریم طے کر لیا جائے۔ اگر وہ اس پر راضی نہ ہوں تو انہیں

کی طرز کی آپشنز دی جائیں جس کے ذریعے وہ اپنے debt-for-equity swap اصل زر اور متوقع اضافے کا مقصد پورا کر سکیں۔ البتہ آئندہ بیرونی ذرائع سے بھی کوئی سودی قرضہ حاصل نہ کیا جائے اور اس کے لیے اپنے وسائل پر ہی تنکیہ کیا جائے اور اخراجات میں کمی کی جائے تاکہ ملک کو قرضوں کے اس چنگل (ٹریپ) سے رفتہ رفتہ نکالنے کا اہتمام ہو سکے۔ اس کے لیے ضروری ہے کہ قرض کی اصل رقم کی جملہ از جلد ادا یعنی کابندو بست کیا جائے اور حتی الوع کوشش کی جائے کہ سودی رقم سے چھٹکارا مل جائے۔ تاہم اگر بین الاقوامی مالیاتی قوانین کے تحت سودی رقم کی ادا یعنی ناگزیر ہوا اور عدم ادا یعنی کی صورت میں کسی بڑے فساد کا اندریشہ ہوتا یہ ادا یعنی بھی بکراہست کر دی جائے، کیونکہ ایسے عقد مردود سے باہر آنا بے حد ضروری ہے، جبکہ آئندہ ایسے عقد سے مختسب رہنا تو بالکل واضح ہے۔

متعدد عالمی قوانین مثلاً غیر جمہوری حکومتوں کی طرف سے لیے گئے قرضوں سے قوم کی بریت وغیرہ سے فائدہ اٹھا کر بھی سودی رقم معاف کرانے کی کوشش کی جاسکتی ہے۔ اسی طرح لمبی مدت تک قرض کی واپسی کی بجائے دو تین بڑی اقساط کی صورت میں ادا یعنی کی کوشش پر بھی سودی رقم کو جزوی یا کلی طور پر ختم کروایا جانا بھی ممکنات میں سے ہے۔ یہاں یہ بھی سوال اٹھایا جاسکتا ہے کہ حکومت آئندہ سودی قرضوں کے حصول سے کیسے رک سکتی ہے جبکہ ملکی معیشت کی حالت گرگوں ہے؟ ہماری طرف سے اس کا جواب یہ ہے کہ حکومت کو خود احصاری کا راستہ اختیار کرنا چاہیے اور اس کے لیے درج ذیل خطوط پر ٹھوس منصوبہ بندی کرنی چاہیے۔

- (a) ملکی وسائل اور ذخائر کا اپنی پالیسیوں کے تحت درست سمت میں بھر پور استعمال۔ مثلاً اگر دیانتداری سے کام لیا جائے تو پاکستان میں ہائیڈ روونڈ سولز کوں، ایٹھی جیو ٹھرمل و دیگر ذرائع سے پانچ سے دس سال کی مدت میں 60 ہزار میگا وات بجلی بنائی جاسکتی ہے۔ تھر کوں، ریکوڈ ک، سینڈ ک و دیگر قیمتی ذخائر کو استعمال میں لا کر قوم کی قسمت بدی جاسکتی ہے۔
- (b) شاہانہ اخراجات اور خسارے کی سرمایہ کاری، بجٹ کے خسارے اور تجارتی خسارے کا خاتمه۔
- (c) کرپشن پر قابو کیا جائے۔ اس وقت 1000 ارب روپے سے زیادہ کی کرپشن اور ٹیکس چوری ہے۔
- (d) حکمرانوں، سیاست دانوں اور افسران کے بیرونی ملک اکاؤنٹس کی ملک میں واپسی سے

سرمائے کی قلت پر قابو پایا جاسکتا ہے۔

(e) لوٹی ہوئی دولت کی بازیابی۔ اب عالمی قوانین معاون بھی ہیں، کم از کم 150 ارب ڈالر رقم واپس مل سکتی ہے۔

(f) بیرون ملک پاکستانیوں سے تعمیر و طن کے لیے زر مبادله فراہم کرنے کی اپیل۔

(g) زکوٰۃ اور ٹسکسز کی بلا امتیاز موثر و صولیوں کا معقول نظام۔

اگر کوئی یہ کہے کہ حکومت ایسے قرض اضطراری حالت میں لیتی ہے لہذا ”الضرورات تبیح المحظورات“ اور ”ما أبیح للضرورة يقدر بقدرهَا“ کے شرعی قواعد کے تحت یہن الاقوامی سودی معاهدوں اور ان کی بنیاد پر سودی کی ادائیگی کی اجازت دی جاسکتی ہے تو ہمیں اس منطق سے اس لیے اتفاق نہیں ہے کہ ان شرعی قواعد کے اطلاق کے لیے جو شرائط شریعت نے مقرر کی ہیں وہ یہاں مفقود ہیں۔



# مرکزی انجمن خدمت القرآن لاهور

کے قیام کا مقصد

منبع ایمان — اور — سر حسپہ پل قین

## قرآن حکیم

کے علم و حکمت کی

وسع پانے — اور — اعلیٰ علمی سطح

پر تشریف و اشاعت

تاکہ اُمتِ مکے فہریں ناصریں تجدید ایمان کی ایک عمومی تحریک بپا ہو جائے  
اور اس طرح

اسلام کی نشأۃ ثانیہ — اور — غلبہ دینِ حق کے دورانی

کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ